

ॐ तत्सद्ब्रह्मणे नमः ।

॥ अथ ॥

॥ बौधायनस्मृतिः ॥

—:❀:❀:—

श्रीगणेशाय नमः ।

प्रथमः प्रश्नः ।

तत्र प्रथमोऽध्यायः ।

अथादौ सशिष्टधर्मलक्षणम् ।

उपदिष्टो धर्मः प्रतिवेदम् ॥१ तस्यानुव्याख्यास्यामः ॥२

स्मार्तो द्वितीयः ॥३ तृतीयः शिष्टागमः ॥४

शिष्टाः खलु विगतमत्सरा निरहंकाराः कुम्भीधान्या-

अलोलुपा दम्भदर्पलोभमोहक्रोधविवर्जिताः ॥५

धर्मेणाधिगतो येषां वेदः सपरिवृंहणः ।

शिष्टास्तदनुमानज्ञाः श्रुतिप्रत्यक्षहेतवः, इति ॥६

तदभावे दशावरा परिषत् ॥७ अथाप्युदाहरन्ति ॥८

चातुर्वैद्यं विकल्पी च अङ्गविद्धर्मपाठकः ।

आश्रमस्थायो विप्राः पर्षदेषा दशावरा ॥९

पञ्च वा स्युस्त्रयो वा स्युरेको वा स्यादनिन्दितः ।

प्रतिवक्ता तु धर्मस्य नेतरे तु सहस्रशः ॥१०

यथा दारुमयो हस्ती यथा चर्ममयो मृगः ।

ब्राह्मणश्चानधीयानस्त्रयस्ते नामधारकाः ॥११

यद्वदन्ति तमोमूढा मूर्खा धर्ममजानतः ।

तत्पापं शतधा भूत्वा वक्तृन्समधिगच्छति ॥१२

बहुद्वारस्य धर्मस्य सूक्ष्मा दुरनुगा गतिः ।

तस्मान्न वाच्यो ह्येकेन बहुज्ञेनापि संशये ॥१३

धर्मशास्त्ररथारूढा वेदस्वङ्गधरा द्विजाः ।

क्रोडार्थमपि यद्वन्नूयुः स धर्मः परमः स्मृतः ॥१४

यथाऽश्मनि स्थितं तोयं मारुतोऽर्कश्च नाशयेत् ।

तद्वत्कर्तरि यत्पापं जलवत्संप्रतीयते ॥१५

शरीरं बलमायुश्च वयः कालं च कर्म च ।

समीक्ष्य धर्मविद्वबुद्ध्या प्रायश्चित्तानि निर्दिशेत् ॥१६

अव्रतानाममन्त्राणां जातिमात्रोपजीविनाम् ।

सहस्रशः समेतानां परिषत्त्वं न विद्यते, इति ॥१७

पञ्चधा विप्रतिपत्तिः ॥१८

पञ्चधा विप्रतिपत्तिर्दक्षिणतस्तथोत्तरतः ॥१९

यानि दक्षिणतस्तानि व्याख्यास्यामः ॥२०

यथैतदनुपेतेन सह भोजनं स्त्रिया सह भोजनं पर्युषितभोजनं-
मातुलपितृष्वसृदुहितृगमनमिति ॥२१

ऽध्यायः] आरट्टकादिनिषिद्धदेशगमने प्रायश्चित्तम् । १७६६

अथोत्तरत ऊर्णाविक्रयः सीधुपानमुभयतोदङ्घ्रिव्यवहार-

आयुधीयकं समुद्रसंयानमिति ॥२२

इतरदितरस्मिन्कुर्वन्तुष्यतीतरदितरस्मिन् ॥२३

तत्र तत्र देशप्रामाण्यमेव स्यात् ॥२४

मिथ्यैतदिति गौतमः ॥२५

उभयं चैव नाऽऽद्विद्येत शिष्टस्मृतिविरोधदर्शनात् ॥२६

प्राग्विनशनात्प्रत्यक्कालकाद्वनादक्षिणेन हिमवन्तमुदक्पारि-

यात्रमेतदायार्वावतं तस्मिन्य आचारः स प्रमाणम् ॥२७

गङ्गायमुनयोरन्तरमित्येके ॥२८

अथाप्यत्र भाल्लविनो गाथामुदाहरन्ति ॥२९

पश्चात्सिन्धुर्विधरणी सूर्यस्योदयनं पुरः ।

यावत्कृष्णा विधावन्ति तावद्धि ब्रह्मवर्चसमिति ॥३०

अवन्तयोऽङ्गमगधाः सुराष्ट्रा दक्षिणापथाः

उपावृत्सिन्धुसौवीरा एते संकीर्णयोनयः ॥३१

आरट्टान्कारस्करान्पुण्ड्रान्सौवीरान्वङ्गकलिङ्गान्प्रानूनानिति-

च गत्वा पुनः स्तोमेन यजेत, सर्वपृष्ठ्या वा ॥३२

अथाप्युदाहरन्ति ॥३३

पद्भ्यां स कुरुते पापं यः कलिङ्गान्प्रपद्यते ।

ऋषयो निष्कृतिं तस्य प्राहुर्वैश्वानरं हविः ॥३४

बहूनामपि दोषाणां कृतानां दोषनिर्णये ।

पवित्रेष्टिं प्रशंसन्ति सा हि पावनमुत्तमम्, इति ॥३५

अथाप्युदाहरन्ति ॥३६

वैश्वानरीं व्रातपतीं पवित्रेष्टिं तथैव च ।

ऋतावृतौ प्रयुञ्जानः पापेभ्यो विप्रमुच्यते-

पापेभ्यो विप्रमुच्यते, इति ॥३७

इति प्रथमप्रश्ने प्रथमोऽध्यायः ।

अथ प्रथमप्रश्ने द्वितीयोऽध्यायः ।

अथ ब्रह्मचारिधर्मवर्णनम् ।

अष्टाचत्वारिंशद्वर्षाणि पौराणं वेदब्रह्मचर्यम् ॥१

चतुर्विंशतिं द्वादश वा पूतिवेदम् ॥२

संवत्सरावमं वा पूतिकाण्डम् ॥३

ग्रहणान्तं वा जीवितस्यास्थिरत्वात् ॥४

कृष्णकेशोऽग्नीनादधीतेति श्रुतिः ॥५

नास्य कर्म नियच्छन्ति किञ्चिदा मौञ्जिवन्धनात् ।

वृत्त्या शूद्रसमो ह्येष यावद्वेदेन जायत, इति ॥६

गर्भादि संख्या वर्षाणां तदष्टमेषु ब्राह्मणमुपनयीत ॥७

अधिकेषु राजन्यम् ॥८ तस्मादेकाधिकेषु वैश्यम् ॥९

वसन्तो ग्रीष्मः शरदित्यूतवो वर्णानुपूर्व्येण ॥१०

गायत्रीत्रिष्टुब्जगतीभिर्यथाक्रमम् ॥११

आ षोडशादाद्वाविंशादाचतुर्विंशादित्यना(न)त्यय एषां क्रमेण॥

मौञ्जी धनुर्ज्या शशीति मेखलाः ॥१३

कृष्णरुखस्ताजिनान्यजिनानि ॥१४

मूर्धललाटनासाग्रपूमाणा याज्ञिकस्य वृक्षस्य दण्डा-

विशेषाः पूर्वोक्ताः ॥१५

भवत्पूर्वा भिक्षामध्यां याचमान्तां भिक्षां चरेत्सप्ताक्षरां-

क्षां च हि च न वर्धयेत् ॥१६

भवत्पूर्वां ब्राह्मणो भिक्षेत भवन्मध्यां राजन्यो भवदन्त्यां-

वैश्यः सर्वेषु वर्णेषु ॥१७

ते ब्राह्मणाद्याः स्वकर्मस्थाः ॥१८

सदाऽरण्यात्समिध आहृत्याऽऽदध्यात् ॥१९

सत्यवादी ह्रीमाननहंकारः पूर्वोत्थायी जघन्यसंवेशी ॥२०

सर्वत्रापूतिहतगुरुवाक्योऽन्यत्र पातकात् ॥२१

यावदर्थसंभाषी स्त्रीभिः ॥२२

नृत्तगीतवादित्रगन्धमाल्योपानच्छत्रधारणाञ्जनाभ्यञ्जनवर्जी ॥

दक्षिणं दक्षिणेन सव्यं सव्येन चोपसंगृहीयाद्दीर्घमायुः-

स्वर्गं चेप्सन् ॥२४

काममन्यस्मै साधुवृत्ताय गुरुणाऽनुज्ञातः ॥२५

असावहं भो इति श्रोत्रे संस्पृश्य मनःसमाधानार्थम् ॥२६

अधस्ताज्जान्वोरापद्भ्याम् ॥२७

नाऽऽसीनो नाऽऽसीनाय न शयानो न शयानाय नापूयतो-

नापूयताय ॥२८

शक्तिविषये मुहूर्तमपि नापूयतः स्यात् ॥२९

समिद्धार्युदकुम्भपुष्पान्नहस्तो नाभिवादयेद्यच्चान्यदप्येवं युक्तम् ॥

न समवायेऽभिवादनमत्यन्तशः ॥३१

भ्रातृपत्नीनां युवतीनां च गुरुपत्नीनां जातवीर्यः ॥३२

नौशिलाफलककुञ्जरप्रासादकटेषु चक्रवत्सु चादोषं सहाऽऽसनम्

प्रसाधनोच्छादनस्नापनोच्छिष्टभोजनानीति गुरोः ॥३४

उच्छिष्टवर्जनं तत्पुत्रेऽनूचाने वा ॥३५

प्रसाधनोच्छादनस्नापनवर्जनं च तत्पत्न्याम् ॥३६

धावन्तमनुधावेद्गच्छन्तमनुगच्छेत्तिष्ठन्तमनुतिष्ठेत् ॥३७

नाप्सु श्लाघमानः स्नायात् ॥३८

दण्ड इव पूवेत ॥३९ अब्राह्मणादध्ययनमापदि ॥४०

शुश्रूषाऽनुव्रज्या च यावदध्ययनम् ॥४१

तयोस्तदेव पावनम् ॥४२ भ्रातृपुत्रशिष्येषु चैवम् ॥४३

मृत्विक्श्चशुरपितृव्यमातुलानां तु यवीयसां-

प्रत्युत्थायाभिभाषणम् ॥४४

प्रत्यभिवादं इति कात्यः ॥४५ शिशावाङ्गिरसे दर्शनात् ॥४६

धर्मार्थौ यत्र न स्याताम् ॥४७

धर्मार्थौ यत्र न स्यातां शुश्रूषा वाऽपि तद्द्विधा ।

विद्यया सह मर्तव्यं न चैनामूषरे वपेत् ॥४८

अग्निरिव कक्षं दहति ब्रह्म पृष्ठ(ष्ट)मनादृतम् ।

तस्माद्वै शक्यं न ब्रूयाद् ब्रह्म मानमकुर्वतामिति ॥४९

एवासमै वचो वेदयन्ते ब्रह्म वै मृत्यवे प्रजाः प्रायच्छत्तस्मै-

ब्रह्मचारिणमेव न प्रायच्छत्सोऽब्रवीदस्तु मध्यमप्येतस्मिन्भा ग-

इति यामेव रात्रिं समिधं नाऽऽहराता इति ॥५०
तस्माद् ब्रह्मचारी यां रात्रिं समिधं नाऽऽहरत्यायुष एव-
तामवदाय वसति तस्माद्ब्रह्मचारी समिधमा-
हरेन्नेदायुषोऽवदाय वसानीति ॥५१
दीर्घसत्रं ह वा एष उपैति यो ब्रह्मचर्यमुपैति स-
यामुपयन्समिधमादधाति सा प्रायणीयाऽथ यां-
स्नास्यन्सोदयनीयाऽथ या अन्तरेण सत्र्या एवास्य ताः ॥५२
ब्राह्मणो वै ब्रह्मचर्यमुपयंश्चतुर्धा भूतानि प्रविशत्यग्नि-
पदा मृत्युं पदाऽऽचार्यं पदाऽऽत्मन्येव चतुर्थः पादः-
परिशिष्यते स यदग्नौ समिधमादधाति य एवास्याग्नौ-
पादस्तमेव तेन परिक्रीणाति तं संस्कृत्याऽऽत्मन्धत्ते स-
एनमाविशत्यथ यदात्मानं दरिद्रीकृत्याहोर्भूत्वा भिक्षते
ब्रह्मचर्यं चरति य एवास्य मृत्यौ पादस्तमेव तेन परिक्रीणाति-
तं संस्कृत्याऽऽत्मन्धत्ते स एनमाविशत्यथ यदाचार्यवचः-
करोति य एवास्याऽऽचार्यं पादस्तमेव तेन परिक्रीणाति तं-
संस्कृत्याऽऽत्मन्धत्ते स एनमाविशत्यथ यत्स्वाध्यायमधीते-
य एवास्याऽऽत्मनि पादस्तमेव तेन परिक्रीणाति तं-
संस्कृत्याऽऽत्मन्धत्ते स एनमाविशति न ह वै स्नात्वा-
भिक्षेतापि ह वै स्नात्वा भिक्षां चरत्यपि ज्ञातीनामशनायापि-
पितृणामन्याभ्यः क्रियाभ्यः स यदन्यां भिक्षितव्यां न-
विन्देतापि वा स्वयमेवाऽऽचार्यजायां भिक्षेताथो स्वां मातरं-
नैनं सप्तम्यभिक्षिताऽतीयात् ॥५३

भैक्ष्य(क्ष)स्याचरणे दोषः पावकस्यासमिन्धने ।

सप्तरात्रमकृत्वैतदवकीर्णिघ्नतं चरेत् ॥५४

तमेवं विद्वांसमेवं चरन्तं सर्वे वेदा आविशमन्ति यथा ह वा-
अग्निः समिद्धो रोचत एवं ह वा एष स्नात्वा रोचते य एवं-
विद्वान्ब्रह्मचर्यं चरतीति ब्राह्मणमिति ब्राह्मणम्(मिति) ॥५५

इति प्रथमप्रश्ने द्वितीयोऽध्यायः ।

अथ प्रथमप्रश्ने तृतीयोऽध्यायः ।

अथ स्नातकधर्मवर्णनम् ।

अथ स्नातकस्य ॥१ अन्तर्वास उत्तरीयम् ॥२

वैणवं दण्डं धारयेत् ॥३ सोदकं च कमण्डलुम् ॥४

द्वियज्ञोपवीती ॥५

उष्णीषमजिनमुत्तरीयमुपानहौ छत्रं चौपासनं दर्शपूर्णमासौ ॥६

पर्वसु च केशश्मश्रुलोमनखवापनम् ॥७ तस्य वृत्तिः ॥८

ब्राह्मणराजन्यवैश्यरथकारेष्वामं लिप्सेत ॥९

भैक्षं वा ॥१० वाग्यतस्तिष्ठेत् ॥११

सर्वाणि चास्य देवपितृसंयुक्तानि पाकयज्ञसंस्थानि-

भूतिकर्माणि कुर्वीतेति ॥१२

एतेन विधिना प्रजापतेः परमेष्ठिनः परमर्षयः परमां-

काष्ठां गच्छतीति ह स्माऽऽह बौधायनः ॥१३

इति प्रथमप्रश्ने तृतीयोऽध्यायः ।

अथ प्रथमपूशने चतुर्थोऽध्यायः ।

अथ कमण्डलुचर्याभिधानवर्णनम् ।

अथ कमण्डलुचर्यामुपदिशन्ति ॥१॥

छागस्य दक्षिणे कर्णे पाणौ विप्रस्य दक्षिणे ।

अप्सु चैव कुशस्तम्बे पावकः परिपठ्यते ॥२॥

तस्माच्छौचं कृत्वा पाणिना परिमृजीत पर्यग्निकरणं हि तत् ॥३॥

उद्दीप्यस्व जातवेद इति पुनर्दाहाद्विशिष्यते ॥४॥

तत्रापि किञ्चित्संस्पृष्टं मनसि मन्येत कुशैर्वा तृणैर्वा

प्रज्वालय प्रदक्षिणं परिदहनम् ॥५॥

अत ऊर्ध्वं श्वायसप्रभृत्युपहतानामग्निवर्णं इत्युपदिशन्ति ॥६॥

मूत्रपुरीषलोहितरेतःप्रभृत्युपहतानामुत्सर्गः ॥७॥

भग्ने कमण्डलौ व्याहृतिभिः शतं जुहुयाज्जपेद्वा ॥८॥

भूमिर्भूमिमगान्माता मातरमप्यगात् ।

भूयास्म पुत्रैः पशुभिर्यो नो द्वेष्टि स भिद्यतामिति ॥९॥

कपालानि संहृत्याप्सु प्रक्षिप्य सावित्रीं दशावरां

कृत्वा पुनरेवान्यं गृह्णीयात् ॥१०॥

वरुणमाश्रित्यैतत्ते वरुण पुनरेतु मोमिति अक्षरं ध्यायेत् ॥११॥

शूद्राद्गृह्य शतं कुर्याद्विद्यादर्धशतं स्मृतम् ।

क्षत्रियात्पञ्चविंशस्तु ब्राह्मणादशकीर्तिताः ॥१२॥

अस्तमित आदित्य उदकं गृह्णीयान्न गृह्णीयादिति

मीमांसन्ते ब्रह्मवादिनः ॥१३॥

गृहीयादित्येतदपरम् ॥१४

यावदुदकं गृहीयात्तावत्प्राणमायच्छेत्, अग्निर्हवे

ह्युदकं गृह्णाति ॥१५

कमण्डलूदकेनाभिषिक्तपाणिपादो यावदाद्रं तावदशुचिः

परेषामात्मानमेव पूतं करोति नान्यत्कर्म कुर्वतिति विज्ञायते ॥१६

अपि वा प्रतिशौचमा मणिवन्धाच्छुचिरिति बौधायनः ॥१७

अथाप्युदाहरन्ति ॥१८

कमण्डलुद्विजातीनां शौचार्थं विहितः पुरा ।

ब्रह्मणा मुनिमुख्यैश्च तस्मात्तं धारयेत्सदा ॥१९

ततः शौचं ततः पानं संध्योपावनमेव च ।

निर्विशङ्केन कर्तव्यं यदीच्छेच्छ्रेय आत्मनः ।

कुर्याच्छुद्धेन मनसा न चित्तं दूषयेद्बुधः ॥२०

सह कमण्डलुनोत्पन्नः स्वयंभूस्तस्मात्कमण्डलुना चरेत् ॥२१

मूत्रपुरीषे कुर्वन्दक्षिणे हस्ते गृह्णाति सव्य आचमनीय-

मेतत्सिध्यति साधूनाम् ॥२२

यथा हि सोमसंयोगाच्चमसो मेध्य उच्यते ।

अपां तथैव संयोगान्नित्यो मेध्यः कमण्डलुः ॥२३

पितृदेवाग्निकार्येषु तस्मात्तं परिवर्जयेत् ॥२४

तस्माद्विना कमण्डलुना नाध्वानं ब्रजेन्न सीमान्तं

न गृहाद्गृहम् ॥२५

पदमपि न गच्छेदिषुमात्रादित्येके ॥२६

यदिच्छेद्गर्मसंततिमिति बोधायनः ॥२७

ऋग्विघ्नेनेति वाग्वदति (?) ॥२८

इति प्रथमप्रश्ने चतुर्थोऽध्यायः ॥४

अथ प्रथमप्रश्ने पञ्चमोऽध्यायः ।

अथ शुद्धिप्रकरणवर्णनम् ।

अथातः शौचाधिष्ठानम् ॥१

अग्निः शुध्यन्ति गात्राणि बुद्धिज्ञानेन शुध्यति ।

अहिंसया च भूतात्मा मनः सत्येन शुध्यति, इति ॥२

मनःशुद्धिरन्तःशौचम् ॥३

बहिःशौचं व्याख्यास्यामः ॥५

कौशं सूत्रं वा त्रिखिवृद्यज्ञोपवीतम् ॥५ आ नाभेः ॥६

दक्षिणं बाहुमुद्धृत्य सव्यमवधाय शिरोऽवदध्यात् ॥७

विपरीतं पितृभ्यः ॥८ कण्ठेऽवसक्तं निवीतम् ॥९

अधोऽवसक्तमधोवीतम् ॥१०

प्राङ्मुख उदङ्मुखो वाऽऽसीनः शौचमारभेत शुचौ

देशे दक्षिणं बाहुं जान्वन्तरा कृत्वा प्रक्षाल्य पादौ

पाणी चाऽऽमणिर्बन्धात् ॥११

पादप्रक्षालनोच्छेषणेन नाऽऽचामेत् ॥१२

यद्याचामेद्भूमौ स्नावयित्वाऽऽचामेत् ॥१३

ब्राह्मेण तीर्थेनाऽऽचामेत् ॥ अङ्गुष्ठमूलं ब्राह्मं तीर्थम् ॥१५

अङ्गुष्ठाग्रं पित्र्यम् ॥१६ अङ्गुल्यग्रं दैवम् ॥१७

अङ्गुलिमूलमार्षम् ॥१८

नाङ्गुलीभिर्न सबुद्बुदाभिर्न सफेनाभिर्नोष्णाभिर्न
क्षाराभिर्न लवणाभिर्न कलुषाभिर्न विवर्णाभिर्न
दुर्गन्धरसाभिर्न हसन्न जल्पन्न तिष्ठन्न विलोकयन्न
प्रहो न प्रणतो न मुक्तशिखो न प्रावृतकण्ठो न
वेष्टितशिरा न त्वरमाणो नायज्ञोपवीती न प्रसा-
रितपादो न बद्धकक्ष्यो न बहिर्जानुः शब्दमकुर्व-
न्निरपो हृदयंगमाः पिबेत् ॥१९

त्रिः परिमृजेत् ॥२० द्विरित्येके ॥२१

सकृदुभयं शूद्रस्य स्त्रियाश्च ॥२२

अथाप्युदाहरन्ति ॥२३

गताभिर्हृदयं विप्रः कण्ठ्याभिः क्षत्रियः शुचिः ।

वैश्योरङ्घ्रिः प्राशिताभिः स्यात्क्षीशूद्रौ स्पृश्य चान्ततः, इति ॥२४

दन्तवदन्तसक्तेषु दन्दवत्तेषु धारणा ।

लस्तेषु तेषु नाऽऽचामेत्तेषां संस्त्राववच्छुचिः, इति ॥२५

अथाप्युदाहरन्ति ॥२६

दन्तवदन्तलग्नेषु यच्चाप्यन्तर्मुखे भवेत् ।

आचान्तस्यावशिष्टं स्यान्निगिरन्नेव तच्छुचिः, इति ॥२७

खान्यङ्घ्रिः संस्पृश्य पादौ नाभिं शिरः सव्यं पाणिमनन्तः ॥२८

तैजसं चेदादायोच्छिष्टी स्यात्तदुदस्याऽऽचम्याऽऽदा-

स्यन्नद्धिः प्रोक्षेत् ॥२६

अथ चेदन्नेनोच्छिष्टी स्यात्तदुदस्याऽऽचम्याऽऽदास्य

न्नद्धिः प्रोक्षेत् ॥३०

अथ चेदद्भिरुच्छिष्टी स्यात्तदुदस्याऽऽचम्याऽऽदास्यन्नद्धिः प्रोक्षेत् ॥३१

एतदेव विपरीतममत्र ॥३२ वानस्पत्ये विकल्पः ॥३३

तैजसानामुच्छिष्टानां गोशकृन्मृद्भस्मभिः परिमार्जन-

मन्यतमेन वा ॥३४

ताम्ररजतसुवर्णानामलैः ॥३५ अमन्त्राणां दहनम् ॥३६

दारवाणां तक्षणम् ॥३७ वैणवानां गोमयेन ॥३८

फलमयानां गोवालरज्ज्वा ॥३९

कृष्णाजिनानां बिल्वतण्डुलैः ॥४० कुतपानामरिष्टैः ॥४१

और्णानामादित्येन ॥४२ क्षौमाणां गौरसर्वपकल्केन ॥४३

मृदा चेलानाम् ॥४४ चेलवर्चमणाम् ॥४५

तैजसवदुपलमणीनाम् ॥४६ दारुवदस्थनाम् ॥४७

क्षौमवच्छङ्खशृङ्गशुक्तिदन्तानाम्, पयसा वा ॥४८

चक्षुर्वाणानुकूल्याद्वा मूत्रपुरीषासृक्शुक्रकुणपस्पृष्टानां

पूर्वोक्तानामन्यतमेन त्रिःसप्तकृत्वः परिमार्जनम् ॥४९

अतैजसानामेवंभूतानामुत्सर्गः ॥५०

वचनाद्यज्ञे चमसपात्राणाम् ॥५१

न सोमेनोच्छिष्टा भवन्तीति श्रुतिः ॥५२

कालोऽग्निर्मनसः शुद्धिरुदकाद्युपलेपनम् ।

अविज्ञातं च भूतानां षड्विधं शौचमुच्यते. इति ॥५३

अथाप्युदाहरन्ति ॥५४

कालं देशं तथाऽऽत्मानं द्रव्यं द्रव्यप्रयोजनम् ।

उपपत्तिमवस्थां च विज्ञाय शौचं शौचज्ञः कुशलो
धर्मेऽसुः समाचरेत् ॥५५

नित्यं शुद्धः कारुहस्तः पण्यं यच्च प्रसारितम् ।

ब्रह्मचारिगतं भैक्षं नित्यं मेध्यमिति श्रुतिः ॥५६

वत्सः प्रसवणे मेध्यः शकुनिः फलशातने ।

स्त्रियश्च रतिसंसर्गं श्वा मृगग्रहणे शुचिः ॥५७

आकराः शुचयः सर्वे वर्जयित्वा सुराकरम् ।

अदूष्याः सतता धारा वातोद्धूताश्च रेणवः ॥५८

अमेध्येषु च ये वृक्षा उप्ताः पुष्पफलोपगाः ।

तेषामपि न दुष्यन्ति पुष्पाणि च फलानि च ॥५९

चैत्यवृक्षं चितिं यूपं चण्डालं वेदविक्रयम् ।

एतानि ब्राह्मणः स्पृष्ट्वा सचेलो जलमाविशेत् ॥६०

आत्मशय्याऽऽसनं वस्त्रं जायाऽपत्यं कमण्डलुः ।

शुचीन्यात्मन एतानि परेषामशुचीनि तु ॥६१

आसनं शयनं यानं नावः पथि तृणानि च ।

श्चचण्डालपतितस्पृष्टं माहतेनैव शुध्यति ॥६२

खलक्षेत्रेषु यद्भान्यं कूपवापीषु यज्जलम् ।

अभोज्यादपि तद्भोज्यं यच्च गोष्ठगतं पयः ॥६३

त्रीणि देवाः पवित्राणि ब्राह्मणामकल्पयन् ।

अदृष्टमद्विनिर्गितं यच्च वाचा प्रशस्यते ॥६४

आपः पवित्रा भूमिगता गोतृप्रियासु जायते ।

अव्याप्ताश्चेदमेध्येन गन्धवर्णरसान्विताः ॥६५

भूमेस्तु संमार्जनप्रोक्षणोपलेपनावस्तरणोल्लेखनैर्यथा-
स्थानं दोषविशेषात्प्रायत्यम् ॥६६

अथाप्युदाहरन्ति ॥६७

गोचर्ममात्रमब्बिन्दुर्भूमेः शुध्यति पतितः ।

समूढमसमूढं वा यत्रामेध्यं न लक्ष्यत, इति ॥६८

परोक्षमधिश्रितस्यान्नस्यावद्योत्याभ्युक्षणम् ॥६९

तथाऽऽपणे(णी)यानां च भक्ष्याणाम् ॥७०

वीभत्सवः शुचिकामा हि देवा नाश्रद्धानाय

हविर्जुषन्त इति ॥७१

शुचेरश्रद्धानस्य श्रद्धानस्य चाशुचेः ।

मीमांसित्वोभयं देवाः सममन्नमकल्पयन् ॥७२

प्रजापतिस्तु तानाह न समं विषमं हि तत् ।

हतमश्रद्धानस्य श्रद्धापूतं विशिष्यत, इति ॥७३

अथाप्युदाहरन्ति ॥७४

अश्रद्धा परमः पाप्मा श्रद्धा हि परमं तपः ।

तस्मादश्रद्धया दत्तं हविर्नाश्नन्ति देवताः ॥७५

दृष्ट्वादत्त्वाऽपि वा मूर्खः स्वर्गं न हि स गच्छति ।

शङ्काविहतचारित्रो यः स्वाभिप्रायमाश्रितः ॥७६

शास्त्रातिगः स्मृतो मूर्खो धर्मतन्त्रोपरोधनादिति ॥७७

शाकपुष्पफलमूलौषधीनां तु प्रक्षालनम् ॥७८

शुष्कं तृणमयाज्ञिकं काष्ठं लोष्टं वा तिरस्कृत्याहोरात्रयो-
 रुदग्दक्षिणामुखः प्रावृत्य शिर उच्चरेदवमेहेद्वा ॥७६
 मूत्रे मृदाऽद्भिः प्रक्षालनम् ॥८० त्रिः पाणेः ॥८१
 तद्वत्पुरीषे ॥८२ पर्यायात्त्रिभिः पायोः पाणेश्च ॥८३
 मूत्रवद्रेतसः उत्सर्गे ॥८५
 नीवीं विस्रस्य परिधायाप उपस्पृशेत् ॥८५
 आर्द्रतृणं गोमयं भूमिं वा समुपस्पृशेत् ॥८६
 नाभेरधःस्पर्शनं कर्मयुक्तो वर्जयेत् ॥८७
 ऊर्ध्वं वै पुरुषस्य नाभ्यैमेध्यमवाचीनममेध्यमिति श्रुतिः ॥८८
 शूद्राणामार्याधिष्ठितानामर्धमासि मासि वावपनमार्य-
 वदाचमनकल्पः ॥८९
 वैश्यः कुसीदमुपजीवेत् ॥९०
 पञ्चविंशतिस्त्वेव पञ्चमापकी स्यात् ॥९१
 अथाप्युदाहरन्ति ॥९२
 यः समर्घमृणं गृह्य महार्घं संप्रयोजयेत् ।
 स वै वार्धुषिको नाम सर्वधर्मेषु गर्हितः ॥९३
 वृद्धिं च भ्रूणहत्यां च तुलया समतोलयत् ।
 अतिष्ठद् भ्रूणहा कोट्यां वार्धुषिः समकम्पत, इति ॥९४
 गोरक्षकान्वाणिजकांस्तथा कारुकुशीलवान् ।
 प्रेक्ष्यान्वार्धुषिकांश्चैव विप्राञ्छूद्रवदाचरेत् ॥९५
 कामं तु परिलुप्तकृत्याय कदर्याय नास्तिकाय पापीयसे-
 पूर्वौ दद्याताम् ॥९६

अयज्ञेनाविवाहेन वेदस्योत्सादनेन च ।

कुलान्यकुलतां यान्ति ब्राह्मणातिक्रमेण च ॥६७

ब्राह्मणातिक्रमो नास्ति मूर्खे मन्त्रविवर्जिते ।

ज्वलन्तमग्निमुत्सृज्य न हि भस्मनि हूयते ॥६८

गोभिरश्वैश्च यानैश्च कृष्या राजोपसेवया ।

कुलान्यकुलतां यान्ति यानि हीनानि मन्त्रतः ॥६९

मन्त्रतस्तु समृद्धानि कुलान्यल्पधनान्यपि ।

कुलसंख्यां च गच्छन्ति कर्षन्ति च महाद्यशः ॥१००

वेदः कृषिविनाशाय कृषिर्वेदविनाशिनी ।

शक्तिमानुभयं कुर्यादशक्तस्तु कृषिं त्यजेत् ॥१०१

न वै देवान्पीवरोऽसंयतात्मा रोरुयमाणः ककुदी समश्नुते ।

चलत्तुन्दी रसभः कामवादी कृशास इत्यणवस्तत्र यान्ति ॥१०२

यद्यौवने चरति विभ्रमेण सद्वाऽसद्वा यादृशं वा यदा वा ।

उत्तरे चेद्वयसि साधुवृत्तस्तदेवास्य भवति नेतराणि ॥१०३

सोचेत मनसा नित्यं दुष्कृतान्यनुचिन्तयन् ।

तपस्वी चाप्रमादी च ततः पापात्प्रमुच्यते ॥१०४

स्पृशन्ति बिन्दवः पादौ य आचामयतः परान् ।

न तैरुच्छिष्टभावः स्यात्तुल्यास्ते भूमिगैः सहेति ॥१०५

सपिण्डेष्वदशाहम् ॥१०६

सपिण्डेष्वदशाहमाशौचमिति जननमरणयोरधिकृत्य-

वदत्यृत्विग्दीक्षितब्रह्मचारिवर्जम् ॥१०७

सपिण्डता त्वा सप्तमात्सपिण्डेषु ॥१०८

आ सप्तमासादा दन्तजननाद्वोदकोपस्पर्शनम् ।

पिण्डोदकक्रिया प्रेते नात्रिवर्षे विधीयते ॥१०६

आ दन्तजननाद्वाऽपि दहनं च न कारयेत् ।

अप्रत्तासु च कन्यासु प्रत्तास्वेके ह कुर्वते ॥११०

लोकसंग्रहणार्थं हि तदमन्त्राः स्त्रियो मताः ।

स्त्रीणां कृतविवाहानां त्र्यहाच्छुध्यन्ति बान्धवाः ॥१११

यथोक्तेनैव कल्पेन शुध्यन्ति च सनाभयः, इति ॥११२

अपि च प्रपितामहः पितामहः पिता स्वयं सोदर्या भ्रातरः-

सवर्णायाः पुत्रः पौत्रः प्रपौत्रस्ततः पुत्रवर्जं तेषां च-

पुत्रपौत्रमविभक्तदायं सपिण्डानाचक्षते ॥११३

विभक्तदायानपि सकुल्यानाचक्षते ॥११४

असत्स्वन्येषु तद्रामी ह्यर्थो भवति ॥११५

सपिण्डाभावे सकुल्यः ॥११६

तदभावे पिताऽऽचार्योऽन्तेवास्यृत्विग्वा हरेत् ॥११७

तदभावे राजा तत्स्वं त्रैविद्यवृद्धेभ्यः संप्रयच्छेत् ॥११८

न त्वेव कदाचित्स्वयं राजा ब्राह्मणस्वमाददीत ॥११९

अथाप्युदाहरन्ति ॥१२०

ब्रह्मस्वं पुत्रपौत्रघ्नं विषमेकाकिनं हरेत् ।

न विषं विषमित्याहुर्ब्रह्मस्वं विषमुच्यते ॥१२१

तस्माद्राजा ब्राह्मणस्वं नाऽऽददीत परमं ह्येतद्विषं

यद्ब्राह्मणस्वमिति ॥१२२

जननमरणयोः संनिपाते समानो दशरात्रः ॥१२३

अथ यदि दशरात्रात्संनिपतेयुराद्यं दशरात्रमाशौचमा-
नवमाहिवसात् ॥१२४

जनने तावन्मातापित्रोदशाहमाशौचम् ॥१२५

मातुरित्येके तत्परिहरणात् ॥१२६

पितुरित्यपरे शुक्रप्राधान्यात् ॥१२७

अयोनिजा ह्यपि पुत्राः श्रूयन्ते मातापित्रोरेव तु-
संसर्गसामान्यात् ॥१२८

मरणे तु यथा बालं पुरस्कृत्य यज्ञोपवीतान्यपसव्यानि-
कृत्वा तीर्थमवतीर्थ सकृत्सकृत्त्रिर्निमज्ज्योन्मज्ज्योत्तीर्या-
ऽऽचम्य तत्प्रत्ययमुदकमासिच्येत एवोत्तीर्यऽऽचम्य गृह-
द्वार्यङ्गारमुदकमिति संस्पृश्याक्षारलवणाशिनो दशाहं-
कटमासीरन् ॥१२९

एकादश्यां द्वादश्यां वा श्राद्धकर्म ॥१३०

शेषक्रियायां लोकोऽनुरोद्धव्यः ॥१३१

अत्राप्यसपिण्डेषु यथासन्नं त्रिरात्रमहोरात्रमेकाहमिति कुर्वीत ॥३३

आचार्योपाध्यायतत्पुत्रेषु त्रिरात्रम् ॥१३३

ऋत्विजां च ॥१३४

शिष्यसतीर्थ्यसब्रह्मचारिषु त्रिरात्रमहोरात्रमेकाहमिति कुर्वीत ॥

गर्भस्त्रावे गर्भमाससंमिता रात्रयः स्त्रीणाम् ॥१३६

परशवोपस्पर्शनेऽनभिसंधिपूर्वं सचेलोऽपः स्पृष्ट्वा सद्यः शुद्धो-
भवति ॥१३७ अभिसंधिपूर्वं त्रिरात्रम् ॥१३८

ऋतुमत्यां च यस्ततो जायते सोऽभिशास्त इति व्याख्या-

तान्यस्यै व्रतानि ॥१३६

वेदविक्रयिणं यूपं पतितं चितिमेव च ।

स्पृष्ट्वा समाचरेत्स्नानं श्वानं चाण्डालमेव च ॥१४०

ब्राह्मणस्य ब्रगद्वारे पूयशोणितसंभवे ।

कृमिरुत्पद्यते तत्र प्रायश्चित्तं कथं भवेत् ॥१४१

गोमूत्रं गोमयं क्षीरं दधि सर्पिः कुशोदकम् ।

त्र्यहं स्नात्वा च पीत्वा च कृमिदष्टः शुचिर्भवेत् ॥१४२

शुनोपहतः सचेलोऽवगाहेत ॥१४३

प्रक्षाल्य वा तं देशमग्निना संस्पृश्य पुनः प्रक्षाल्य पादौ-

चाऽऽचम्य प्रयतो भवति ॥१४४

अथाध्युदाहरन्ति ॥१४५

शुना दष्टस्तु यो विप्रो नदीं गत्वा समुद्रगाम् ।

प्राणायामशतं कृत्वा घृतं प्राश्य विशुध्यति ॥१४६

सुवर्णरजताभ्यां वा गवां शृङ्गोदकेन वा ।

नवैश्च कलशैः स्नात्वा सद्य एव शुचिर्भवेत्, इति ॥१४७

अभक्ष्याः पशवो ग्राम्याः ॥१४८

क्रव्यादाः शकुनयश्च ॥१४९ तथा कुक्कुटसूकरम् ॥१५०

अन्यत्राजाविभ्यः ॥१५१

भक्ष्याः श्वाविड्गोधाशशशल्यकवच्छपखड्गाः खड्गवर्जाः

पञ्च पञ्चनखाः ॥१५२

तथर्श्यहरिणपृषतमहिषवराहकुलङ्गाः कुलवङ्गवर्जाः पञ्च-

द्विस्त्रिणः ॥१५३

पक्षिणस्तित्तिरिक्पोतकपिञ्जलवार्धीणसमयूरवारणा-

वारणवर्जाः पञ्च विष्किराः ॥१५४

मत्स्याः सहस्रदंष्ट्रश्चिलिचिमो वर्मिवृहच्छिरोमशकरिरोहि-

तराजीवाः ॥१५५

अनिर्दशाहसंधीनीक्षीरमपेयम् ॥१५६

विवत्सान्यवत्सयोश्च ॥१५७

आविकमौष्ट्रिकमैकशफमपेयम् ॥१५८

अपेयपयःपाने कृच्छ्रोऽन्यत्र गज्यात् ॥१५९

गव्ये तु त्रिरात्रमुपवासः ॥१६०

पर्युषितं शाकयूषमांससर्पि शृतधानागुडदधिमधुसक्तुवर्जम् ॥

शुक्तानि तथा जातोगुडः ॥१६२

श्रावण्यां पौर्णमास्यामाषाढ्यां वोपाकृत्य तैष्यां माध्या-

वोत्सृजेयुरुत्सृजेयुः ॥१६३

इति प्रथमप्रश्ने पञ्चमोऽध्यायः ।

अथ प्रथमप्रश्ने षष्ठोऽध्यायः ।

अथ यज्ञाङ्गविधिनिरूपणम् ।

शुचिमध्वरं देवा जुषन्ते ॥१

शुचिकामा हि देवाः शुचयश्च ॥२ तदेषाऽभिवदति ॥३

शुची वो हव्या मरुतः शुचीनां शुचिं हिनोम्यध्वरं शुचिभ्यः ।

ऋतेन सत्यमृतसाप आयञ्छुचिजन्मानः शुचयः पावकाः, इति ॥४

अहतं वाससां शुचिस्त(चि त)स्माद्यत्किचेज्यासंयुक्तं स्यात्सर्वं
तदहतैर्वासोभिः कुर्यात् ॥५

प्रक्षालितोपवातान्यह्निष्ठानि वासांसि पत्नीयजमाना-
वृत्विजश्चपरिदधीरन् ॥६ एवं प्रक्रमादूर्ध्वम् ॥७

दीर्घसोमेषु सत्रेषु चैवम् ॥८ यथासमाम्नातं च ॥९
यथैतदभिचरणीयेष्विष्टिपशुसोमेषु लोहितोष्णीषा लोहित-
वाससश्चर्त्विजः प्रचरेयुश्चित्रवाससश्चित्रासङ्गा-

वृषाकपाविति च ॥१०

अग्न्याधाने क्षौमाणि वासांसि तेषामलाभे कार्पासिका-
न्यौर्णानि वा भवन्ति ॥११

मूत्रपुरीषलोहितरेतःप्रभृत्युपहतानां मृदाऽद्विरिति प्रक्षालनम् ॥

वासोवत्तार्प्यवृकलानाम् ॥१३

वलकलवत्कृष्णाजिनानाम् ॥१४

न परिहितमधिरूढमप्रक्षालितं प्रावरणम् ॥१५

नापल्पूलितं मनुष्यसंयुक्तं देवत्रा युञ्ज्यात् ॥१६

घनाया भूमेरुपघात उपलेपनम् ॥१७

सुषिरायाः कर्षणम् ॥१८ ह्निन्नाया मेध्यमाहृत्य प्रच्छादनम् ॥१९

चतुर्भिः शुध्यते भूमिर्गोभिराक्रमणात्खननाद्दहनादभिवर्षणात् ॥२०

पञ्चमाच्चोपलेपनात्षष्ठात्कालात् ॥२१

असंस्कृतायां भूमौ न्यस्तानां तृणानां प्रक्षालनम् ॥२२

परोक्षोपहतानामभ्युक्षणम् ॥२३ एवं क्षुद्रसमिधाम् ॥२४

महतां काष्ठानामुपघाते प्रक्षालयावशोषणम् ॥२५

ऽध्यायः] मूत्रपुरीषाद्युपहतद्रव्याणां शुद्धिवर्णनम् । १७८६

बहूनां तु प्रोक्षणम् ॥२६

दारुमयाणां पात्राणामुच्छिष्टसमन्वारब्धानामवलेखनम् ॥२७

उच्छिष्टलेपोपहतानामवतक्षणम् ॥२८

मूत्रपुरीषलोहितरेतः प्रभृत्युपहतानामुत्सर्गः ॥२९

तदेतदन्यत्र निर्देशात् ॥३०

यथैतदग्निहोत्रे ध(घ)र्मोच्छिष्टे च दधिध(घ)र्मे च कुण्ड-
पायिनामयने चोत्सर्गिणामयने च दाक्षायणयज्ञे चेडादधे च
चतुश्चक्रे च ब्रह्मौदनेषु च तेषु सर्वेषु दर्भैरद्भिः प्रक्षालनम् ॥३१

सर्द्वेष्वेव सोमभक्षेष्वाद्भिरेव मार्जालीये प्रक्षालनम् ॥३२

मूत्रपुरीषलोहितरेतः प्रभृत्युपहतानामुत्सर्गो मृण्मयानां-
पात्राणाम् ॥३३

मृण्मयानां पात्राणामुच्छिष्टसमन्वारब्धानामवकूलनम् ॥३४

उच्छिष्टलेपोपहतानां पुनर्दहनम् ॥३५

मूत्रपुरीषलोहितरेतः प्रभृत्युपहतानामुत्सर्गः ॥३६

तैजसानां पात्राणां पूर्ववत्परिमृष्टानां प्रक्षालनम् ॥३७

परिमार्जनद्रव्याणि गोशकृन्मृद्भस्मेति ॥३८

मूत्रपुरीषलोहितरेतः प्रभृत्युपहतानां पुनः करणम् ॥३९

गोमूत्रे वा सप्तरात्रं परिशायनम् ॥४०

महानद्यां वैवम् ॥४१

अश्ममयानामलाबुबिल्वविनाडानां गोवालैः परिमार्जनम् ॥

नडवेणुशरकुशव्यूतानां गोमयेनाद्भिरिति प्रक्षालनम् ॥४३

व्रीहीणामुपघाते प्रक्षाल्यावशोषणम् ॥४४

बहूनां तु प्रोक्षणम् ॥४५ तण्डुलानामुत्सर्गः ॥४६

एवं सिद्धहविषाम् ॥४७

महतां श्ववायसप्रभृत्युपहतानां तं देशं पुरुषान्नमुद्धृत्य

पवमानः सुवर्जन इति एतेनानुवाकेनाभ्युक्षणम् ॥४८

मधूदके पयोविकारे पात्रात्पात्रान्तरानयने शौचम् ॥४९

एवं तैलसर्पिषी उच्छिष्टसमन्वारब्धे उदकेऽवधायोपयोजयेत् ॥

अमेध्याभ्याधाने समारोप्यार्णिं मथित्वा पवमानेष्टिः ॥५१

शौचदेशमन्त्रावृद्धर्थद्रव्यसंस्कारकालभेदेषु पूर्वपूर्वप्राधान्यं

पूर्वपूर्वप्राधान्यम् ॥५२

इति प्रथमप्रश्ने षष्ठोऽध्यायः ।

अथ प्रथमप्रश्ने सप्तमोऽध्यायः ।

अथ पुनः यज्ञाङ्गविधिवर्णनम् ।

उत्तरत उपचारो विहारः ॥१ तथाऽपवर्गः ॥२

विपरीतं पित्र्येषु ॥३ पादोपहतं प्रक्षालयेत् ॥४

अङ्गमुपस्पृश्य सिचं वाऽप उपस्पृशेत् ॥५

एवं छेदनभेदनखनननिरसनपित्र्यराक्षसनैऋतरौद्राभिचरणीयेषु ॥६

न मन्त्रवतायज्ञाङ्गेनाऽऽत्मानमभिपरिहरेत् ॥७

अभ्यन्तराणि यज्ञाङ्गानि बाह्या कृत्विजः ॥८

पत्नीयजमानावृत्विग्भ्योऽन्तरतमौ ॥९

यज्ञाङ्गेभ्य आज्यमाज्याद्धवींषि हविर्भ्यः पशुः पशोः सोमः
सोमादग्नयः ॥१०

यथाकर्मत्विजो न विहारादभिपर्यावर्तेरन् ॥११

प्राङ्मुखश्चेदक्षिणमंसमभिपर्यावर्तेत ॥१२

पूत्यङ्मुखः सव्यम् ॥१३

अन्तरेण चात्वालोत्करौ यज्ञस्य तीर्थम् ॥१४

आ चात्वालादाहवनीयोत्करौ ॥१५

ततः कर्तारो यजमानः पत्नी च पूषद्येन्, विसंस्थितेः ॥१६

संस्थिते च संचरोऽनुत्करदेशात् ॥१७

नाप्रोक्षितमपूपन्नं क्लिन्नं काष्ठं समिधं वाऽभ्यादध्यात् ॥१८

अग्नेणाऽऽहवनीयं ब्रह्मयजमानौ पूषद्येते ॥१९

जघनेनाऽऽहवनीयमित्येके ॥२०

दक्षिणेनाऽऽहवनीयं ब्रह्मायतनं तमपरेण यजमानस्य ॥२१

उत्तरां श्रोणिमुत्तरेण होतुः ॥२२ उत्कर आग्नीध्रस्य ॥२३

जघनेन गार्हपत्यं पत्न्याः ॥२४

तेषु काले काल एव दर्भान्संस्तृणाति ॥२५

एकैकस्य चोदकमण्डलुरुपात्तः स्यादाचमनाथः ॥२६

व्रतोपेतो दीक्षितः स्यात् ॥२७

न षरपापं वदेन्न क्रुद्धेन्न रोदेन्मूत्रपुरीषे नावेक्षेत ॥२८

अमेध्यं दृष्ट्वा जपति ॥२९

अबद्धं मनो दरिद्रं चक्षुः सूर्यो ज्योतिषां श्रेष्ठो दीक्षे

मा मा हासीरिति ॥३०

इति प्रथमप्रश्ने सप्तमोऽध्यायः ।

अथ प्रथमप्रश्नेऽष्टमोऽध्यायः ।

अथ ब्राह्मणादिवर्णनिरूपणम् ।

चत्वारो वर्णा ब्राह्मणक्षत्रियविदूशूद्राः ॥१

तेषां वर्णानुपूर्व्येण चतस्रो भार्या ब्राह्मणस्य ॥

तिस्रो राजन्यस्य ॥३ द्वे वैश्यस्य ॥४ एका शूद्रस्य ॥५

तासु पुत्राः सवर्णानन्तरासु सवर्णाः ॥६

एकान्तरद्वयन्तरास्वम्बष्ठोग्रनिषादाः ॥७

पूतिलोमास्वायोगवमागधवैणक्षत्रपुल्कसकुक्कुटवैदेहक-

चाण्डालाः ॥८ अम्बष्ठात्रथमायां श्वपाकः ॥९

उग्राद् द्वितीयायां वैणः ॥१०

निषादात्तृतीयायां पुलकसः ॥११ विपर्यये कुक्कुटः ॥१२

निषादेन निषाद्यामा पञ्चमाज्जातोऽपहन्ति शूद्रताम् ॥१३

तमुपनयेत्षष्ठं याजयेत् ॥१४

सप्तमो विकृतबीजः समबीजः सम इत्येषां संज्ञाः क्रमेण

निपतन्ति ॥१५

त्रिषु वर्णेषु सादृश्यादव्रतो जनयेत्तु यान् ।

तान्सावित्रीपरिभ्रष्टान्ब्रात्यानाहुर्मनीषिणः ब्रात्यानाहु-

र्मनीषिण इति ॥१६

इति प्रथमप्रश्नेऽष्टमोऽध्यायः ।

अथ प्रथमप्रश्ने नवमोऽध्यायः ।

अथ संकरजातिनिरूपणम् ।

रथकाराम्बष्ठसूतोग्रमागधायोगववणक्षत्तृपुल्कस-

कुक्कुटवैदेहकचण्डालश्वपाकप्रभृतयः ॥१

तत्र सवर्णासु सवर्णाः ॥२

ब्राह्मणात्क्षत्रियायां ब्राह्मणो वैश्यायाम्बष्ठः

शूद्रायां निषादः ॥३ पारशव इत्येके ॥४

क्षत्रियाद्वैश्यायां क्षत्रियः शूद्रायामुग्रः ॥५

वैश्याच्छूद्रायां रथकारः १६

शूद्राद्वैश्यायां मागधः क्षत्रियायां क्षत्ता ब्राह्मण्यां चण्डालः ॥७

वैश्यात्क्षत्रियायामायोगवो ब्राह्मण्यां वैदेहकः ॥८

क्षत्रियाद्ब्राह्मण्यां सूतः ॥९

तत्राम्बष्ठोग्रसंयोगे भवत्यनुलोमः ॥१०

क्षत्तृवैदेहकयोः प्रतिलोमः ॥११

उग्राज्जातः क्षत्र्यां श्वपाकः ॥१२

वैदेहकादम्बष्ठयां वैणः ॥१३ निषादाच्छूद्रायां पुल्कसः ॥१४

शूद्रान्निषाद्यां कुक्कुटः ॥१५

वर्णसंकरादुत्पन्नान्ब्रात्यानाहुर्मनीषिणो ब्रात्यानाहुर्म-

नीषिण इति ॥१६

इति प्रथमप्रश्ने नवमोऽध्यायः ।

अथ प्रथमप्रश्ने दशोऽध्यायः ।

अथ राजधर्मवर्णनम् ।

षड्भागभृतो राजा रक्षेत्रजाम् ॥१

ब्रह्म वै स्वं महिमानं ब्राह्मणेभ्यदधादध्ययनाध्यापनयजन-
याजनदानप्रतिग्रहसंयुक्तं वेदानां गुप्त्यै ॥२

क्षेत्रे बलमध्ययनयजनदानशस्त्रकोशभूतरक्षणसंयुक्तं
क्षेत्रस्य वृद्ध्यै ॥३

विट्स्वध्ययनयजनदानकृषिवाणिज्यपशुपालनसंयुक्तं

कर्मणां वृद्ध्यै ॥४ शूद्रेषु पूर्वेषां परिचर्या ॥५

पत्तो ह्यसृज्यन्तेति ॥६ सर्वतोधुरं पुरोहितं वृणुयात् ॥७

तस्य शासने वर्तेत ॥८ संग्रामे न निवर्तेत ॥९

न कर्णिभिर्न दिग्धैः प्रहरेत् ॥१०

भीतमत्तोन्मत्तप्रमत्तविसंनाहस्त्रीबालवृद्धब्राह्मणैर्न युध्येत् ॥११

अन्यत्राऽऽततायिनः ॥१२

अथाप्युदाहरन्ति ॥१३

अध्यापकं कुले जातं यो हन्यादाततायिनम् ।

न तेन भ्रूणहा भवति मन्युस्तं मन्युमृच्छति, इति ॥१४

सामुद्रशुल्को वरं रूपमुद्धृत्य दशपणं शतम् ॥१५

अन्येषामपि सारानुरुप्येणानुपहत्य धर्म्यं प्रकल्पयेत् ॥१६

अब्राह्मणस्य प्रनष्टस्वामिकं रिक्थं संवत्सरं परिपाल्य

राजा हरेत् ॥१७

अवध्यो वै ब्राह्मणः सर्वापराधेषु ॥१८

ब्राह्मणस्य ब्रह्महत्यागुरुतल्पगमनसुवर्णस्तेयसुरापानेषु
कुसिन्धुभगसृगालसुराध्वजास्तप्तेनायसा ललाटेऽङ्क-
यित्वा विषयान्निर्धमनम् ॥१९

क्षत्रियादीनां ब्राह्मणवधे वधः सर्वस्वहरणं च ॥२०

तेषामेव तुल्यापकृष्टवधे यथाबलमनुरूपान्दण्डान्प्रकल्पयेत् ॥२१

क्षत्रियवधे गोसहस्रम् ॥२२

क्षत्रियवधे गोसहस्रमृषभैकाधिकं राज्ञ उत्सृजेद्वै-
रनिर्यातनार्थम् ॥२३

शतं वैश्ये दश शूद्र ऋषभश्चात्राधिकः ॥२४

शूद्रवधेन स्त्रीवधो गोवधश्च व्याख्यातोऽन्यत्राऽऽत्रेय्या
वधात् ॥२५

धेन्वनडुहोश्च वधे धेन्वनडुहोरन्ते चान्द्रायणं चरेत् ॥२६

आत्रेय्या वधः क्षत्रियवधेन व्याख्यातः ॥२७

हंसभासबर्हिणचक्रवाकप्रचलाककाकोलूकमण्डूक-
डिडिकडेरिकाश्वबभ्रू नकुलादीनां वधे शूद्रवत् ॥२८

लोकसंग्रहणार्थं यथा दृष्टं श्रुतं वा साक्षी साक्ष्यं ब्रूयात् ॥२९

पादो धर्मस्य कर्तारं पादो गच्छति साक्षिणम् ।

पादः सभासदः सर्वान्पादो राजानमृच्छति ॥३०

राजा भवत्यनेनाश्च मुच्यन्ते च सभासदः ।

एनो गच्छति कर्तारं यत्र निन्द्यो ह निन्द्यते ॥३१

साक्षिणं त्वेवमुद्दिष्टं यन्नात्पृच्छेद्विचक्षणः ।
 यां रात्रिमजनिष्ठास्त्वं यां च रात्रिं मरिष्यसि ॥३२
 एतयोरन्तरा यत्ते सुकृतं सुकृतं भवेत् ।
 तत्सर्वं राजगामि स्यादनृतं ब्रुवतस्तव ॥३३
 त्रीनेव च पितृन्हन्ति त्रीनेव च पितामहान् ।
 सप्त जातानजातांश्च साक्षी साक्ष्यं मृषा वदन् ॥३४
 द्विरण्यार्थेऽनृते हन्ति त्रीनेव च पितामहान् ।
 पञ्च पश्वनृते हन्ति दश हन्ति गवानृते ॥३५
 शतमश्वानृते हन्ति सहस्रं पुरुषानृते ।
 सर्वं भूम्यनृते हन्ति साक्षी साक्ष्यं मृषा वदन् ॥३६
 चत्वारो वर्णाः पुत्रिणः साक्षिणः स्युरन्यत्र श्रोत्रिय-
 राजन्यप्रव्रजितमानुष्यहीनेभ्यः ३७
 स्मृतौ प्रधानतः प्रतिपत्तिः ॥३८
 अतोऽन्यथा कर्तपत्यम् (?) ३९
 द्वादशरात्रं तप्तं पयः पिबेत्कूष्माण्डैर्वा जुहुयादिति
 कूष्माण्डैर्वा जुहुयादिति ॥४०

इति प्रथमप्रश्ने दशमोऽध्यायः ।

अथ प्रथमप्रश्ने एकादशोऽध्यायः ।

अथाष्टविवाहप्रकरणवर्णनम् ।

अष्टौ विवाहाः ॥१

श्रुतशीले विज्ञाय ब्रह्मचारिणेऽर्थिने दीयते स ब्राह्मः ॥२

आच्छाद्यालंकृत्यैषा(तया) सह धर्मश्चर्यतामिति प्राजापत्यः ॥३

पूर्वां लाजाहुतिं हुत्वा गोमिथुनं कन्यावते दद्यात्स आर्षः ॥४

दक्षिणासु नीयमानास्वन्तर्वद्यृत्विजे स दैवः ॥५

धनेभ्योपतोष्याऽऽसुरः ॥६

सकामेन सकामाया मिथः संयोगो गान्धर्वः ॥७

प्रसह्य हरणाद्राक्षसः ॥८

सुप्तां मत्तां प्रमत्तां वोपयच्छेदिति पैशाचः ॥९

तेषां चत्वारः पूव ब्राह्मणस्य ॥१०

तेष्वपि पूर्वः पूर्वः श्रेयान् ॥११

उत्तरेषामुत्तरोत्तरः पापीयान् ॥१२

अत्रापि षष्ठसप्तमौ क्षत्रधर्मानुगतौ तत्प्रत्ययत्वात्क्षत्रस्य ॥१३

पञ्चमाष्टमौ वैश्यशूद्राणाम् ॥१४

अयन्त्रितकलत्रा हि वैश्यशूद्रा भवन्ति ॥१५

कर्षणशुश्रूषाधिकृतत्वात् ॥१६

गान्धर्वमप्येके प्रशंसन्ति सर्वेषां स्नेहानुगतत्वान् ॥१७

यथायुक्तो विवाहः ।

यथा युक्तो विवाहस्तथा युक्ता प्रजा भवतीति विज्ञायते ॥१८

अथाप्युदाहरन्ति ॥१६

क्रीता द्रव्येण या नारी सा न पत्नी विधीयते ।

सा न दैवे न सा पित्र्ये दासी तां काश्यपोऽब्रवीत् ॥२०

शुल्केन ये प्रयच्छन्ति स्वसुतां लोभमोहिताः ।

आत्मविक्रयिणः पापा महाकिल्बिषकारकाः ॥२१

पतन्ति नरके घोरे घ्नन्ति चाऽऽसप्तमं कुलम् ।

गमनागमनं चैव सर्वं शुल्को विधीयते (?) ॥२२

पौर्णमास्यष्टकामावास्याग्न्युत्पातभूमिकम्पश्मशानदेशपति-

श्रोत्रियैकतीर्थ्यप्रयाणेऽवहोरात्रमनध्यायः ॥२३

वाते पूतिगन्धे नीहारे च नृत्तगीतवादित्ररुदितसामशब्देषु

तावन्तं कालम् ॥२४

स्तनयितुवर्षविद्युत्संनिपाते ज्यहमनध्यायोऽन्यत्र वर्षाकालात् ॥

वर्षाकालेऽपि वर्षवर्जमहोरात्रयोश्च तत्कालम् ॥२६

पित्र्यप्रतिग्रहभोजनयोश्च तद्विवसशेषम् ॥२७

भोजनेऽर्वाजीर्णान्तम् ॥२८

पाणिमुखो हि ब्राह्मणः ॥२६ अथाप्युदाहरन्ति ॥३०

भुक्तं प्रतिगृहीतं च निर्विशेषमिति श्रुतिः ॥३१

पितृयुपरते त्रिरात्रम् ॥३२

द्वयमु ह वै शुश्रवसोऽनूचानस्य रेतो ब्राह्मणस्योर्ध्वं नाभे-

रयस्तादन्यत्स यदूर्ध्वं नाभेस्तेन हैतत्प्रजायते यद्ब्राह्मणानु-

पन्नयति यदध्वपयति यथाजयति यत्साधु करोति-

सर्वाऽस्यैषा प्रजा भवत्यथ यदवाचीनं नाभेस्तेन हास्यौरसी
 प्रजा भवति तस्माच्छ्रोत्रियमनूचानमप्रजोऽसीति न वदन्ति ॥
 तस्माद् द्विनामा द्विमुखो विप्रो द्विरेता द्विजन्मा चेति ॥३४
 शूद्रापपात्रश्रवणसंदर्शनयोश्च तावन्तं कालम् ॥३५
 नक्तं शिवाविरावे नाधीयीत स्वप्नान्तम् ॥३६
 अहोरात्रयोश्च संध्योः पर्वसु च नाधीयीत ॥३७
 न मांसमश्नीयान्न स्त्रियमुपेयात् ॥३८
 पर्वसु हि रक्षःपिशाचा व्यभिचारवन्तो भवन्तीति विज्ञायते ॥
 अन्येषु चाद्भुतोत्पातेष्वहोरात्रमनध्यायोऽन्यत्र मानसात् ॥४०
 मानसेऽपि जननमरणयोरनध्यायः ॥४१
 अथाप्युदाहरन्ति ॥४२

हन्त्यष्टमी ह्युपाध्यायं हन्ति शिष्यं चतुर्दशी ।
 हन्ति पञ्चदशी विद्यां तस्मात्पर्वणि वर्जयेत्तस्मात्पर्वणि-
 वर्जयेदिति ॥४३

इति प्रथमप्रश्न एकादशोऽध्यायः ।

अथ द्वादशोऽध्यायः ।

अथ पूर्वोक्तानेकविधप्रकरणवर्णनम् ।

यथा युक्तो विवाहः ॥१ अष्टौ विवाहाः ॥२
 क्षत्रियवधे गोसहस्रम् ॥३ षड्भागभृतो राजा रक्षेत् ॥४

रथकाराम्बष्ठ० ॥५ चत्वारो वर्णाः ॥६
 उत्तरत उपचारो विहारः ॥७ मृष्मयानां पात्राणाम् ॥८
 शुचिमध्वरं देवा जुषन्ते ॥९ अभक्ष्याः पशवो ग्राम्याः ॥१०
 सपिण्डेष्वदशाहम् ॥११ गोचर्ममात्रम् ॥१२
 नित्यं शुद्धः कारुहस्तः ॥१३ अथातः शौचाधिष्ठानम् ॥१४
 कमण्डलुद्विजातीनाम् ॥१५ अथ कमण्डलुचर्यामुपदिशन्ति ॥
 अथ स्नातकस्य ॥१७ धर्मार्थौ यत्र न स्याताम् ॥१८
 अष्टाचत्वारिंशद्वर्षाणि ॥१९ पञ्चधा विप्रतिपत्तिः ॥२०
 उपदिष्टो धर्मः प्रतिवेदम् ॥२१

इति प्रथमप्रश्ने द्वादशोऽध्यायः ।

समाप्तोऽयं प्रथमः प्रश्नः ।

...००...

अथ द्वितीयः प्रश्नः ।

तत्र प्रथमोऽध्यायः ।

अथ प्रायश्चित्तप्रकरणवर्णनम् ।

अथातः प्रायश्चित्तानि ॥१ भ्रूणहा द्वादश समाः ॥२
 कपाली खट्वाङ्गी गर्दभचर्मवासा अरण्यनिकेतनः श्मशाने
 ध्वजं शवशिरः कृत्वा कुटीं कारयेत्तामावसेत्सप्तागाराणि
 भैक्षं चरन्स्वकर्माऽऽचक्ष्माणस्तेन प्राणान्धारयेदलब्धोपवासः ॥

अश्वमेधेन गोसवेनाग्निष्टुता वाऽयजेत ॥३

अश्वमेधावभृथे वाऽऽत्मानं प्लावयेत् ॥४

अथाप्युदाहरन्ति ॥५

अमत्या ब्राह्मणं हत्वा दुष्टो भवति धमतः ।

मृषयो निष्कृतिं तस्य वदन्यमतिपूर्वके ॥६

मतिपूर्व घनतस्तस्य निष्कृतिर्नोपलभ्यते ।

अपमूर्यं चरेत्कृच्छ्रमतिकृच्छ्रं निपातने ॥७

कृच्छ्रं चान्द्रायणं चैव लोहितस्य प्रवर्तने ।

तस्मान्नैवापगुरेत न च कुर्वीत शोणितमिति ॥८

नव सभा राजन्यस्य ॥९ तिस्रो वैश्यस्य ॥१०

संवत्सरं शूद्रस्य ॥११ स्त्रियाश्च ॥१२ ब्राह्मणवदात्रेय्याः ॥१३

गुरुतल्पगस्तप्ते लोहशयने शयीत ॥१४

सूर्मिं वा ज्वलन्तीं श्लिष्येत् ॥१५

लिङ्गं वा सवृषणं परिवास्याञ्जलावाधाय दक्षिणाप्रतीच्यो-

र्दिशमन्तरेण गच्छेदा निपतनात् ॥१६

स्तेनः प्रकीर्य केशान्सैध्रकं मुसलमादाय स्कन्धेन राजानं

गच्छेद्देनेन मां जहीति तेनैनं हन्यात् ॥१७

अथाप्युदाहरन्ति ॥१८

स्कन्धेनाऽऽदाय मुसलं स्तेनो राजानमन्वियात् ।

अनेन शाधि मां राजन्क्षत्रधर्ममनुस्मरन् ॥१९

शासने वा विसर्गं वा स्तेनो मुच्येत किल्बिषात् ।

अशासनात् तद्राजा स्तेनादाप्नोति किल्बिषमिति ॥२०

सुरां पीत्वोष्णया कायं दहेत् ॥२१

अमत्या पाने कृच्छ्राब्दपादं चरेत्पुनरुपनयनं च ॥२२

वपनव्रतनियमलोपश्च पूर्वानुष्ठितत्वात् ॥२३

अथाप्युदाहरन्ति ॥२४

अमत्या वारुणीं पीत्वा प्राश्य मूत्रपुरीषयोः ।

ब्राह्मणः क्षत्रियो वैश्यः पुनः संस्कारमर्हति ॥२५

सुराधाने तु यो भाण्डे अपः पर्युषिताः पिबेत् ।

शङ्खपुष्पीविषक्वेन षडहं क्षीरेण वर्तयेत् ॥२६

गुरुप्रयुक्तश्चेन्मित्रयेत् गुरुस्त्रीन्कृच्छ्रांश्चरेत् ॥२७

एतदेवासंस्कृते ॥२८

ब्रह्मचारिणः शवकर्मणा व्रतावृत्तिरन्यत्र मातापित्रोराचार्याश्च ॥

स चेद्व्याधीयीत कामं गुरोरुच्छिष्टं भैषज्यार्थं सर्वं प्राशनीयात् ॥

येनेच्छेत्तेन चिकित्सेत् ॥३१

स यदाऽगतिः स्यात्तदुत्थायाऽऽदित्यमुपतिष्ठेत् ॥३२

हंसः शुचिषदिति ॥३३

एतया दिवा रेतः सिक्त्वा त्रिरपो हृदयंगमाः पिबेद्रेतस्याभिः ॥

यो ब्रह्मचारी स्त्रियमुपेयात्सोऽवकीर्णी ॥३५

स गर्दभं पशुमालभेत् ॥३६

नैश्वर्तः पशुपुरोडाशश्च रक्षोदेवतो यमदेवतो वा ॥३७

शिश्नात्प्राशित्रमप्स्ववदानैश्चरन्तीति विज्ञायते ॥३८

अपि वाऽमावास्यायां निश्यग्निमुपसमाधाय दविहोमिकीं

परिचेष्टां कृत्वा द्वे आज्याहुती जुहोति— ॥३९

ऽध्यायः] समुद्रसंयानादिपतनीयकर्मणां निरूपणम् । १८०३

कामावकीर्णोऽस्म्यवकीर्णोऽस्मि कामकामाय स्वाहा ॥४०

कामाभिद्रुग्धोऽस्म्यभिद्रुग्धोऽस्मि कामकामाय स्वाहेति ॥४१

हुत्वा प्रयताञ्जलिः कवातिर्यङ्ङग्निमभिमन्त्रयेत् ॥४२

सं मा सिञ्चन्तु मरुतः समिन्द्रः सं बृहस्पतिः ।

सं माऽयमग्निः सिञ्चत्वायुषा च बलेन चाऽऽयुष्मन्तं करोतु मेति ॥

अथास्य ज्ञातयः परिषद्युदपात्रं निनयेयुरसावहमित्थंभूत इति ॥

चरित्वाऽपः पयो घृतं मधु लवणमित्यारब्धवन्तं ब्राह्मणा

ब्रूयुश्चरितं त्वयेत्योमितीतरः प्रत्याह चरितनिर्वेशं

सवनीयं कुर्युः ॥४५

सरोत्रां चेदमत्योपयच्छेद्भर्तृवदेनां बिभृयात् ॥४६

पूजाता चेत्कृच्छ्राब्दपादं चरित्वा यन्म आत्मनोनिन्दा-

ऽभूत्युनरग्निश्चक्षुरदादिति एताभ्यां जुहुयात् ॥४७

परिवित्तः परिवेत्ता या चैनं परिविन्दति ।

सर्वे ते नरकं यान्ति दातृयाजकपञ्चमाः ॥४८

परिवित्तः परिवेत्ता दाता यश्चापि याजकः ।

कृच्छ्रद्वादशरात्रेण स्त्री त्रिरात्रेण शुध्यति, इति ॥४९

अथ पतनीयानि— ॥५०

समुद्रसंयानम् ॥५१ ब्रह्मस्वन्यासापहरणम् ॥५२

भूम्यनृतम् ॥५३ सर्वपण्यैर्व्यवहरणम् ॥

शूद्रसेवनम् ॥५४ शूद्राभिजननम् ॥५५

तदपत्यत्वं च ॥५६ एषामन्यतमत्कृ(मं कृ)त्वा ॥५७

चतुर्थकालामितभोजिनः स्युरपोऽभ्युपेयुः सवनानुकल्पम् ।

स्थानासनाभ्यां विहरन्त एते त्रिभिर्वर्षस्तदपघ्नन्ति पापमिति ॥

यदेकरात्रेण करोति पापं कृष्णं वर्णं ब्राह्मणः सेवमानः ।

चतुर्थकाल उदकाभ्यवायी त्रिभिर्वर्षैस्तदपहन्ति पापम्, इति ॥५६

अथोपपातकानि— ॥६०

अगम्यागमनं गुर्वीसखीं गुरुसखीमपपात्रां पतितां च गत्वा

भेषजकरणं ग्रामयाजनं रङ्गीपजीवनं नाट्याचार्यता

गोमहिषीरक्षणं यच्चान्यदप्येवं युक्तं कन्यादूषणमिति ॥६१

तेषां तु निर्वेशः पतितवृत्तिद्वौ संवत्सारौ ॥६२

अथाशुचिकराणि— ॥६३

द्यूतमभिचारोऽनाहिताग्नेरुल्लवृत्तिता समावृत्तस्य भैक्षचर्या

तस्य चैव गुरुकुले वास ऊर्ध्वं चतुर्भ्यो मासेभ्यस्तस्य चाध्यापनं

नक्षत्रनिर्देशश्चेति ॥६४

तेषां तु निर्वेशो द्वादश मासान्द्वादशार्धमासान्द्वादश द्वादशा-

हान्द्वादश षडहान्द्वादश त्र्यहान्द्वादशाहं षडहं त्र्यहमहोरात्र-

मेकाहमिति यथा कर्माभ्यासः ॥६५

अथ पतिताः ॥६६

समवसाय धर्मांश्चरेयुरितरेतरयाजका इतरेतराध्यापका मिथो

विवहमानाः पुत्रान्संनिष्पाद्य ब्रूयुर्विप्रव्रजतास्मभ्य

एवमार्यान्संप्रतिपत्स्यथेति ॥६७

अथापि न सेन्द्रियः पतति ॥६८

तदेतेन वेदितव्यमङ्गहीनो हि साङ्गं जनयेत् ॥६९

मिथ्यैतदिति हारीतः ॥७०

दधिधानीसधर्माः स्त्रियः स्युर्यो हि दधिधान्यामप्रयतं पय

ऽध्यायः] उपपातकवर्णनं, तिलविक्रयेनिषेधवर्णनञ्च । १८०५

आतच्य मन्थति न तच्छिष्टा धर्मकृत्येषूपयोजयन्ति ॥७१
एवमशुचि शुक्लं यन्निर्वर्तते न तेन सह संप्रयोगो विद्यते ॥७२
अशुचिशुक्रोत्पन्नानां तेषामिच्छतां प्रायश्चित्तिः ॥७३
पतनीयानां तृतीयोऽशः स्त्रीणामंशस्तृतीयः ॥७४
अथाप्युदाहरन्ति ॥७५

भोजनाभ्यञ्जनादानाद्यदन्यत्कुरुते तिलैः ।

श्वविष्टायां कृमिर्भूत्वा पितृभिः सह मज्जतीति ॥७६
पितृन्वा एष विक्रीणीते ॥७७ यस्तिलान्विक्रीणीते प्राणान्वा
एष विक्रीणीते यस्तण्डुलान्विक्रीणीते ॥७८
सुकृतांशान्वा एष विक्रीणीते यः पणमानो दुहितरं ददाति ॥७९
तृणकाष्ठमविकृतं विक्रेयम् ॥८० अथाप्युदाहरन्ति ॥८१

पशवश्चैकतोदन्ता अश्मा च लवणोद्धृतः ।

एतद्ब्राह्मण ते पण्यं तन्तुश्चारजनीकृत, इति ॥८२
पातकवर्जं वा बभ्रुं पिङ्गलां गां रोमशां सर्पिषाऽवसिच्य
कृष्णैस्तिलैरवकीर्यान्चानाय दद्यात् ॥८३
कूष्माण्डैर्वा द्वादशाहम् ॥८४

यद्वाचीनमेनो भ्रूणहत्यायास्तस्मान्मुच्यत, इति ॥८५
पातकाभिर्शंसने कृच्छ्रः ॥८६ तदब्दोऽभिर्शंसितुः ॥८७

संवत्सरेण पतति पतितेन समाचरन् ।

याजनाभ्यापनाद्यौनात्र तु यानासनाशनादिति ॥८८
अमेध्यप्राशने प्रायश्चित्तिर्नैष्पुरीष्यं तत्सप्तरात्रेणावाप्यते ॥८९
अपः पयो घृतं पराक इति प्रतित्र्यहमुष्णानि स तप्तकृच्छ्रः ॥९०

त्र्यहं प्रातस्तथा सायमयाचितं पराक इति कृच्छ्रः ॥६१

प्रातः सायमयाचितं पराक इति त्रयश्चतुरात्राः स एष

स्त्रीबालवृद्धानां कृच्छ्रः ॥६२

यावत्सकृदाददीत तावदशनीयात्पूर्ववत्सोऽतिकृच्छ्रः ॥६३

अब्भक्षस्तृतीयः स कृच्छ्रातिकृच्छ्रः ॥६४

कृच्छ्रे त्रिषवणमुदकोपस्पर्शनम् ॥६५ अधः शयनम् ॥६६

एकवस्त्रता ॥६७ केशश्मश्रुलोमनखवापनम् ॥६८

एतदेव स्त्रियाः केशवपनवर्जम् ॥६९

इति द्वितीयप्रश्ने प्रथमोऽध्यायः ।

—०—

अथ द्वितीयप्रश्ने द्वितीयोऽध्यायः ।

अथ दायविभागवर्णनम् ।

नित्योदकी नित्ययज्ञोपवीती नित्यस्वाध्यायी वृषलान्नवर्जी ।

मृतौ च गच्छन्विधिवच्च जुह्वन्न ब्राह्मणश्च्यवते ब्रह्मलोकात् ॥१

मनुः पुत्रेभ्यो दायं व्यभजदिति श्रुतिः ॥२

समशः सर्वेषामविशेषात् ॥३ वरं वा रूपमुद्धरेज्ज्येष्ठः ॥४

तस्माज्ज्येष्ठं पुत्रं धनेन निरवसाययन्तीति श्रुतिः ॥५

दशानां वैकमुद्धरेज्ज्येष्ठः ॥६ सममितरे विभजेरन् ॥७

पितुरनुमत्या दायविभागः सति पितरि ॥८

ऽध्यायः] दायविभागवर्णनम्, औरसादिपुत्राणां वर्णनञ्च १८०७

चतुर्णां वर्णानां गोश्चाजावयो ज्येष्ठांशः ॥६

नानावर्णस्त्रीपुत्रसमवाये दायं दशांशान्कृत्वा चतुरस्त्रीन्द्वा-
वेकमिति यथाक्रमं विभजेरन् ॥१०

औरसे तूत्पन्ने सवर्णास्तृतीयांशहराः ॥११

सवर्णापुत्रानन्तरापुत्रयोरनन्तरापुत्रश्चेद्गुणवान्स
ज्येष्ठांशं हरेत् ॥१२

गुणवान्हि शेषाणां भर्ता भवति ॥१३

सवर्णायां संस्कृतायां स्वयमुत्पादितमौरसं पुत्रं विद्यात् ॥१४

अथाप्युदाहरन्ति— ॥१५

अङ्गादङ्गात्संभवसि हृदयादधि जायसे ।

आत्मा वै पुत्रनामाऽसि स जीव शरदः शतमिति ॥१६

अभ्युपगम्य दुहितरि जातं पुत्रिकापुत्रमन्यं दौहित्रम् ॥१७

अथाप्युदाहरन्ति ॥१८

आदिशेत्प्रथमे पिण्डे मातरं पुत्रिकासुतः ।

द्वितीये पितरं तस्यास्तृतीये च पितामहमिति ॥१९

मृतस्य प्रसूतो यः क्लीबव्याधितयोर्वाऽन्येनानुमते

स्वे क्षेत्रे स क्षेत्रजः ॥२०

स एष द्विपिता द्विगोत्रश्च द्वयोरपि स्वधारिक्थभागभवति ॥२१

अथाप्युदाहरन्ति ॥२२

द्विपितुः पिण्डदानं स्यात्पिण्डे पिण्डे च नामनी ।

त्रयश्च पिण्डाः षण्णां स्युरेवं कुर्वन् मुह्यतीति ॥२३

मातापितृभ्यां दत्तोऽन्यतरेण वा योऽपत्यार्थं परिगृह्यते

स दत्तः ॥२४

सदृशं यं सकामं स्वयं कुर्यात्स कृत्रिमः ॥२५

गृहे गूढोत्पन्नोऽन्ते ज्ञातो गूढजः ॥२६

मातापितृभ्यामुत्सृष्टोऽन्यतरेण वा योऽपत्यार्थं परिगृह्यते
सोऽपविद्धः ॥२७

असंस्कृतामनतिसृष्टां यामुपयच्छेत्तस्यां यो जातः

स कानीनः ॥२८

या गर्भिणी संस्क्रियते विज्ञाता वाऽविज्ञाता वा तस्य यो
जातः स सहोढः ॥२९

मातापित्रोर्हस्तात्क्रीतोऽन्यतरेण वा योऽपत्यार्थं
परिगृह्यते स क्रीतः ॥३०

क्षीवं त्यक्त्वा पतितं वा याऽन्यं पतिं विन्देत्तस्यां
पुनर्भवां यो जातः स पौनर्भवः ॥३१

मातापितृविहीनो यः स्वयमात्मानं दद्यात्स स्वयंदत्तः ॥३२

द्विजातिप्रवराच्छूद्रायां जातो निषादः ॥३३

कामात्पारशव इति पुत्राः ॥३४ अथाप्युदाहरन्ति ॥३५

औरसं पुत्रिकापुत्रं क्षेत्रजं दत्तकृत्रिमौ ।

गूढजं चापविद्धं च रिक्थभाजः प्रचक्षते ॥३६

कानीनं च सहोढं च क्रीतं पौनर्भवं तथा ।

स्वयंदत्तं निषादं च गोत्रभाजः प्रचक्षते ॥३७

तेषां प्रथम एवेत्याहौपजङ्घनिः ॥३८
 इदानीमहमीष्यामि स्त्रीणां जनक नो पुरा ।
 यतो यमस्य सद्ने जनयितुः पुत्रमब्रुवन् ॥३९
 रेतोधाः पुत्रं नयति परेत्य यमसादने ।
 तस्माद्धार्यां (तु)रक्षन्ति विभ्यतः पररेतसः ॥४०
 अप्रमत्ता रक्षथ तन्तुमेतं मां वः क्षेत्रे पर(रे)बीजानि वाप्सुः ।
 यनयितुः पुत्रो भवति सांपराये मोघं वेत्ता कुरुते
 तन्तुमेतमिति ॥४१
 तेषामवाप्तव्यवहाराणामंशान्सोपचयान्सुनिगुप्ता-
 न्निदध्युरा व्यवहारप्रापणात् ॥४२
 अतीतव्यवहारान्ग्रासाच्छादनैर्विभृत्युः ॥४३
 अन्धजडक्लीबव्यसनिव्याधितादींश्च ॥४४
 अकर्मिणः ॥४५ पतिततज्जातवर्जम् ॥४६
 न पतितैः संव्यवहारो विद्यते ॥४७
 पतितामपि तु मातरं विभृत्यादनभिभाषमाणः ॥४८
 मातुरलंकारं दुहितरः सांप्रदायिकं लभेरन्नन्यद्वा ॥४९
 न स्त्रीस्वातन्त्र्यं विद्यते ॥५०
 अथाप्युदाहरन्ति ॥५१
 पिता रक्षति कौमारे भर्ता रक्षति यौवने ।
 पुत्रस्तु स्थाविरे भावे न स्त्री स्वातन्त्र्यमर्हतीति ॥५२
 निरिन्द्रिया ह्यदायाश्च स्त्रियो मता इति श्रुतिः ॥५३
 भर्तृहिते यत्मानाः स्वर्गं लोकं जयेरन् ॥५४

व्यतिक्रमे तु कृच्छ्रः ॥५५ शूद्रे चान्द्रायणं चरेत् ॥५६
 वैश्यादिषु प्रतिलोमं कृच्छ्रातिकृच्छ्रादींश्चरेत् ५७
 पुंसां ब्राह्मणादीनां संवत्सरं ब्रह्मचर्यम् ॥५८
 शूद्रं कटाग्निना दहेत् ॥५९ अथाप्युदाहरन्ति ॥६०
 अब्राह्मणस्य शारीरो दण्डः संग्रहणे भवेत् ।
 सर्वेषामेव वर्णानां दारा रक्ष्यतमा धनात् ॥६१
 न तु चारणदारेषु न रङ्गावतरे वधः ।
 संसर्जयन्ति तान्द्येताग्निगुप्तांश्चालयन्त्यपि ॥६२
 स्त्रियः पवित्रमतुलं नैता दुष्यन्ति कर्हिचित् ।
 मासि मासि रजो ह्यासां दुरितान्यपकर्षति ॥६३
 सोमः शौचं ददत्ता(दौ ता)सां गन्धर्वं शिक्षितां गिरम् ।
 अग्निश्च सर्वभक्षत्वं तस्मान्निष्कल्मषाः स्त्रियः ॥६४
 अप्रजां दशमे वर्षे स्त्रीप्रजां द्वादशे त्यजेत् ।
 मृतप्रजां पञ्चदशे सद्यस्त्वप्रियवादिनीम् ॥६५
 संवत्सरं प्रेतपत्नी मधुमांसमद्यलवणानि वर्जयेदधःशयीत ६६
 षण्मासानिति मौद्गल्यः ॥६७
 अत ऊर्ध्वं गुरुभिरनुमता देवराज्जनयेत्पुत्रमपुत्रा ॥६८
 अथाप्युदाहरन्ति ॥६९
 वशाचोत्पन्नपुत्रा च नीरजस्का गतप्रजा ।
 नाकामा संनियोज्या स्यात्फलं यस्यां न विद्यत, इति ॥७०
 मातुलपितृष्वसा भगिनी भागिनेयी स्नुषा मातुलानी

सखिवधूरित्यगम्याः ॥७१
 अगम्यानां गमने कृच्छ्रातिकृच्छ्रौ चान्द्रायणमिति
 प्रायश्चित्तिः ॥७२
 एतेन चण्डालीव्यवायो व्याख्यातः ॥७३
 अथाप्युदाहरन्ति ॥७४
 चण्डालीं ब्राह्मणो गत्वा भुत्तवा च प्रतिगृह्य च ।
 अज्ञानात्पतितो विप्रो ज्ञानात्तु समतां व्रजेत् ॥७५
 पितुर्गुरोर्नरेन्द्रस्य भार्यां गत्वा प्रमादतः ।
 गुरुतल्पी भवेत्तेन पूर्वोक्तस्तस्य निश्चयः, इति ॥७६
 अध्यापनयाजनप्रतिग्रहैरशक्तः ।
 क्षत्रधर्मेण जीवेत्प्रत्यनन्तरत्वात् ॥७७
 नेति गौतमोऽत्युग्रो हि क्षत्रधर्मो ब्राह्मणस्य ॥७८
 अथाप्युदाहरन्ति ॥७९
 गवार्थं ब्राह्मणार्थं वा वर्णानां वाऽपि संकरे ।
 गृहीयातां विप्रविशौ शस्त्रं धर्मव्यपेक्षया ॥८०
 वैश्यवृत्तिरनुष्ठेया प्रत्यनन्तरत्वात् ॥८१
 प्राक्प्रातराशात्कर्षी स्यात् ॥८२
 अस्यूतनासिकाभ्यां समुष्काभ्यामतुदन्नारया-
 मुहुर्मुहुरभ्युच्छन्दयन् ॥८३
 भार्यादिरग्निस्तस्मिन्कर्मकरणं प्रागग्न्याधेयात् ॥८४
 अग्न्याधेयप्रभृत्यधेमान्यजस्त्राणि भवन्ति यथैतदग्न्या-
 धेयमग्निहोत्रं दर्शपूर्णमासावाग्नयणमुदगयनदक्षिणाय-

नयोः पशुश्चातुर्मास्यान्यृतुमुखे षड्ढोता वसन्ते ज्योति-
ष्टोम इत्येवं क्षेमप्रापणम् ॥८५

अथाप्युदाहरन्ति ॥८६

न दिवा स्वप्नशीलेन न च सर्वान्नभोजिना ।

कामं शक्यं नभो गन्तुमारूढपतितेन वा ॥८७

दैन्यं शाठ्यं जह्व्यं च वर्जयेत् ॥८८

अथाप्यत्रोशनसश्च वृषपर्वणश्च दुहित्रोः संवादे गाथा-
मुदाहरन्ति ॥८९

स्तुवतो दुहिता त्वं वै याचतः प्रतिगृहृतः ।

अथाहं स्तूयमानस्य ददतोऽप्रतिगृहृतो ददतोऽप्रतिगृहृत, इति

इति द्वितीयप्रश्ने द्वितीयोऽध्यायः ।

अथ द्वितीयप्रश्ने तृतीयोऽध्यायः ।

अथ देवादितर्पणविधिवर्णनम् ।

तपस्यवगाहनम् ॥१ देवतास्तर्पयित्वा पितृतर्पणम् ॥२

अनुतीर्थमप उत्तिष्ठति ॥३ ऊर्जं वहन्तीरिति ॥४

अथाप्युदाहरन्ति ॥५

स्रवन्तीष्वनिरूढासु त्रयो वर्णा द्विजातयः ।

प्रातरुत्थाय कुर्वीरन्दैवर्षिपितृतर्पणम् ॥६

निरुद्धासु न कुर्वीरन्नंशभाक्तत्र सेतुकृत् ।

तस्मात्परकृतान्सेतून्कूपांश्च परिवर्जयेदिति ॥७

अथाप्युदाहरन्ति ॥८

उद्धृत्य वाऽपि त्रीन्पिण्डान्कुर्यादापत्सु नो सदा ।

निरुद्धासु तु मृत्पिण्डान्कूपात्त्रीनब्बटांस्तथेति ॥९

बहुप्रतिग्राह्यस्याप्रतिग्राह्यस्य वा प्रतिगृह्यायाज्यं वा याज-

यित्वाऽनाश्यान्नस्य वाऽन्नमशित्वा तरत्समन्दीयं जपेदिति ॥१०

अथाप्युदाहरन्ति ॥११

गुरुसंकरिणश्चैव शिष्यसंकरिणश्च ये ।

आहारमन्त्रसंकीर्णा दीर्घं तम उपासत इति ॥१२

अथ स्नातकव्रतानि ॥१३

सायं प्रातर्यदशनीयं स्यात्तेनान्नेन वैश्वदेवं बलिमुपहृत्य

ब्राह्मणक्षत्रियविट्शूद्रानभ्यागतान्यथाशक्ति पूजयेत् ॥१४

यदि बहूनां न शक्नुयादेकस्मै गुणवते दद्यात् ॥१५

यो वा प्रथममुपगतः स्यात् ॥१६

शूद्रश्चेदागतस्तं कर्मणि नियुञ्ज्यात् ॥१७

श्रोत्रियाय वाऽग्रं दद्यात् ॥१८

ये नित्या भाक्तिकाः स्युस्तेषामनुपरोधेन संविभागो विहितः ॥

न त्वेव कदाचिददत्त्वा भुञ्जीत ॥२०

अथाप्यन्नान्नगीतौ श्लोकाबुदाहरन्ति ॥२१

यो मामदत्त्वा पितृदेवताभ्यो भृत्यातिथीनां च सुहृज्जनस्य ।

संपन्नमशनन्विषमस्ति मोहात्तमदग्यहं तस्य च मृत्युरस्मि ॥२२

हुताग्निहोत्रः कृतवैश्वदेवः पूज्यातिथीन्भृत्यजनावशिष्टम् ।

तुष्टः शुचिः श्रद्धदत्ति यो मां तस्यामृतं स्यां स च मां भुनक्ति ॥२३

सुब्राह्मणश्रोत्रियवेदपारगेभ्यो गुर्वर्थनिवेशौषधार्थवृत्ति-

क्षीणयक्ष्यमाणाध्ययनाध्वसंयोगवैश्वजितेषु द्रव्यसंविभागो

यथाशक्ति कार्यो बहिर्वेदि भिक्षमाणेषु कृतान्नमितरेषु ॥२४

सुप्रक्षालितपादपाणिराचान्तः शुचौ संवृते देशेऽन्न-

मुपहतम्लपसंगृह्य कामक्रोधद्रोहलोभमोहानपहत्य सर्वाभि-

रङ्गुलीभिः शब्दमकुर्वन्प्राशनीयात् ॥२५

न पिण्डशेषं पात्र्यामुत्सृजेत् ॥२६

न पिण्डशेषं पात्र्यामुत्सृजेत् ॥२७

मांसमत्स्यतिलसंसृष्टप्राशनेऽप उपस्पृश्याग्निमभिमृशेत् ॥२८

अस्तमिते च स्नानम् ॥२९

पालाशमासनं पादुके दन्तधावनमिति वर्जयेत् ॥३०

नोत्सङ्गेऽन्नं भक्षयेत् ॥३१ आसन्ध्यां न भुञ्जीत ॥३२

वैणवं दण्डं धारयेत् ॥३३ रुक्मकुण्डले च ॥३४

पदा पादस्य प्रक्षालनमधिष्ठानं च वर्जयेत् ॥३५

न बहिर्मालां धारयेत् ॥३६ सूर्यमुदयास्तमये न निरीक्षेत ॥

नेन्द्रधनुरिति परस्मै ब्रूयात् ॥३८

यदि ब्रूयान्मणिधनुरित्येव ब्रूयात् ॥३९

पुरद्वारीन्द्रकीलपरिधावन्तरेण नातीयात् ॥४०

प्लेक्षुर्योरन्तरेण न गच्छेत् ॥४१

वत्सतन्दि च नीपरि गच्छेत् ॥४२

अस्मास्थिरोमतुषकपालावस्थानानि नाधितिष्ठेत् ॥४३
 गां धयन्तीं परस्मै न प्रब्रूयात् ॥४४
 नाधेनुमधेनुरिति ब्रूयात् ॥४५
 यदि ब्रूयाद्धेनुंभव्येत्येव ब्रूयात् ॥४६
 शुक्ता रुक्षाः परुषा वाचो न ब्रूयात् ॥४७
 नैकोऽध्वानं व्रजेत् ॥४८ न पतितैर्न स्त्रिया न शूद्रेण ॥४९
 न प्रतिसायं व्रजेत् ॥५० न नम्रः स्नायात् ॥५१
 न नक्तं स्नायात् ॥५२ न नदीं बाहुकस्तरेत् ॥५३
 न कूपमवेक्षेत् ॥५४ न गर्तमवेक्षेत् ॥५५
 न तत्रोपविशेद्यत एनमन्य उत्थापयेत् ॥५६
 पन्था देयो ब्राह्मणाय गवे राज्ञे ह्यचक्षुषे ।
 वृद्धाय भारतप्राय गर्भिण्यै दुर्बलाय च ॥५७
 प्रभूतैर्धोदकयवससमित्कुशमाल्योपनिष्क्रमणमाह्वयजना-
 कुलमनलससमृद्धमार्थनभूयिष्ठमदस्युप्रवेश्यं ग्राममावसितुं
 यतेत धार्मिकः ॥५८
 उदपानोदके ग्रामेब्राह्मणो वृषलीपतिः ।
 उपित्वा द्वादश समाः शूद्रसाधर्म्यमृच्छति ॥५९
 पुररेणुकुण्ठितशरीरस्तत्परिपूर्णनेत्रवदनश्च ।
 नगरे वसन्सुनियतात्मा सिद्धिमवाप्स्यतीति न तदस्ति ॥६०
 रथाश्वगजधान्यानां गवां चैव रजः शुभम् ।
 अप्रशस्तं समूहन्याः श्वाजाविखरवाससाम् ॥६१
 पूज्यान्पूजयेत् ॥६२

ऋषिविद्वन्नृपवरमातुलश्वशुरत्विजः ।

एतेर्ध्याः शास्त्रविहिताः स्मृताः कालविभागशः ॥६३

ऋषिविद्वन्नृपाः प्राप्ताः क्रियारम्भे वरत्विजौ ।

मातुलश्वशुरौ पूज्यौ संवत्सरगतागताविति ॥६४

अग्न्यगारे गवां मध्ये ब्राह्मणानां च संनिधौ ।

स्वाध्याये भोजने चैव दक्षिणं बाहुमुद्धरेत् ॥६५

उत्तरं वासः कर्तव्यं पञ्चस्वेतेषु कर्मसु ।

स्वाध्यायोत्सर्गदानेषु भोजनाचमनयोस्तथा ॥६६

हवनं भोजनं दानमुपहारः प्रतिग्रहः ।

बहिर्जानु न कार्याणि तद्वदाचमनं स्मृतम् ॥६७

अन्ने श्रिताति भूतानि अन्नं प्राणमिति श्रुतिः ।

तस्मादन्नं प्रदातव्यमन्नं हि परमं हविः ॥६८

हुतेन शाम्यते पाषं हुतमन्नेन शाम्यति ।

अन्नं दक्षिणया शान्तिमुपयातीति नः श्रुतिरिति ॥६९

इति द्वितीयप्रश्ने तृतीयोऽध्यायः ।

अथ द्वितीयप्रश्ने चतुर्थोऽध्यायः ।

अथ सन्ध्योपासनविधिवर्णनम् ।

अथातः सन्ध्योपासनविधिं व्याख्यास्यामः ॥१

तीर्थं गत्वाऽप्रयतोऽभिषिक्तः प्रयतो वाऽनभिषिक्तः-

प्रक्षालितपादपाणिरप आचम्य सुरभिमत्याऽब्जिङ्गा-
भिर्वारुणीभिर्हिरण्यवर्णाभिः पावमानीभिर्व्याहृतिभि-
रन्यैश्च पवित्रैरात्मानं प्रोक्ष्य प्रयतो भवति ॥२

अथाप्युदाहरन्ति ॥३

अपोऽवगाहनं स्नानं विहितं सार्ववर्णिकम् ।

मन्त्रवत्प्रोक्षणं चापि द्विजातीनां विशिष्यत इति ॥४

सर्वकर्मणां चैवाऽऽरम्भेषु प्राक्संध्योपासनकालाच्चैतेनैव
पवित्रसमूहेनाऽऽत्मानं ॥५ प्रोक्ष्य प्रयतो भवति ॥५

अथाप्युदाहरन्ति ॥६

दर्भेष्वासीनो दर्भान्धारयमाणः सोदकेन पाणिना-

प्रत्यङ्मुखः सावित्रीं सहस्रकृत्व आवर्तयेत् ॥७

प्राणायामशो वा शतकृत्वः ॥८

उभयतः प्रणवां सप्तप्रव्याहृतिकां मनसा वा दशकृत्वः ॥९

त्रिभिश्च प्राणायामैस्तान्तो ब्रह्महृदयेन ॥१०

वारुणीभ्यां रात्रिमुपतिष्ठते ॥११

इमं मे वरुण तत्त्वा यामीति द्वाभ्याम् ॥१२

एवमेव प्रातः प्राङ्मुखस्तिष्ठन् ॥१३

मैत्रीभ्यामहरुपतिष्ठते मित्रस्य चर्षणीधृतो मित्रो जनान्या-
तयतीति द्वाभ्याम् ॥१४

मुपूर्वामपि पूर्वामुपक्रम्योदित आदित्ये समाप्नुयात् ॥१५

अनस्तमित उपक्रम्य सुपश्चादपि पश्चिमाम् ॥१६

संध्योश्च संपत्तावहोरात्रयोश्च संतत्यै ॥१७

अपि चात्र प्रजापतिगीतौ श्लोकौ भवतः— ॥१८

अनागतां तु ये पूर्वामनतीतां तु पश्चिमाम् ।

संभ्यां नोपासते विप्राः कथं ते ब्राह्मणाः स्मृताः ॥१९

सायं प्रातः सदा संभ्यां ये विप्रा नो उपासते ।

कामं तान्धार्मिको राजा शूद्रकर्मसु योजयेदिति ॥२०

तत्र सायमतिक्रमे राज्यपवासः ॥२१

प्रातरतिक्रमेऽहरुपवासः ॥२२

स्थानासनफलमवाप्नोति ॥२३

अथाप्युदाहरन्ति— २४

यदुपस्थकृतं पापं पद्भ्यां वा यत्कृतं भवेत् ।

बहुभ्यां मनसा वाऽपि वाचा वा यत्कृतं भवेत् ॥२५

सायं संभ्यामुपस्थाय तेन तस्मात्प्रमुच्यते ॥२६

रात्र्या चापि संधीयते न चैनं वरुणो गृह्णाति ॥२७

एवमेव प्रातरुपस्थाय रात्रिकृतात्पापात्प्रमुच्यते ॥२८

अह्ना चापि संधीयते मित्रश्चैनं गोपायत्यादित्यश्चैनं स्वर्गं

लोकमुन्नयति ॥२९

स एवमेवाहरहरहोरात्रयोः संधिषूपतिष्ठमानो ब्रह्मपूतो

ब्रह्मभूतो ब्राह्मणः शास्त्रमनुवर्तमानो ब्रह्मलोकमभिजय-

तीति विज्ञायते ब्रह्मलोकमभिजयतीति विज्ञायते ॥३०

इति द्वितीयपश्ने चतुर्थोऽध्यायः ।

अथ द्वितीयप्रश्ने पञ्चमोऽध्यायः ।

अथ मध्याह्नस्नानविधिवर्णनम्

अथ हस्तौ प्रक्षाल्य कमण्डलुं मृत्पिण्डं च संगृह्य तीर्थं

गत्वा त्रिः पादौ प्रक्षालयते त्रिरात्मानम् ॥१

अथ हैके ब्रुवते ॥२

श्मशानमापो देवगृहं गोष्ठं यत्र च ब्राह्मणा अप्रक्षाल्य

पादौ तन्न प्रवेष्टव्यमिति ॥३ अथापोऽभिप्रपद्यते ॥४

हिरण्यशृङ्गं वरुणं प्रपद्ये तीर्थं मे देहि याचितः ।

यन्मया भुक्तमसाधूनां पापेभ्यश्च प्रतिग्रहः ॥५

यन्मे मनसा वाचा कर्मणा वा दुष्कृतं कृतम् ।

तन्म(ञ्ज) इन्द्रो वरुणो बृहस्पतिः सविता च पुनन्तु पुनः

पुनरिति ॥६ अथाञ्जलिनाऽप उपहन्ति ॥७

सुमित्रा न आप ओषधयः [संत्विति] ॥८

तां दिशं निरुक्षति यस्यामस्य दिशि द्वेष्ट्यो भवति-

दुर्मित्रास्तस्मै भूयासुर्योऽस्मान्द्वेष्टि यं च वयं द्विष्म इति ॥९

अथाप उपस्पृश्य त्रिः प्रदक्षिणमुदकमावर्तयति यदपां

क्रूरं यदमेध्यं यदशान्तं तदपगच्छतादिति ॥१०

अप्सु निमज्ज्योन्मज्ज्य ॥११

नाप्सु सतः प्रयमणं विद्यते न वासः पल्पूलनम् ॥१२

नोपस्पर्शनम् ॥१३

यद्युपरुद्धाः स्युरेतेनोपतिष्ठते नमोऽग्नयेऽप्सुमते नम इन्द्राय

नमो वरुणाय नमो वारुण्यै नमोऽद्रभ्य इति ॥१४

उत्तीर्याऽऽचम्याऽऽचान्तः पुनराचामेत् ॥१५

आपः पुनन्तु पृथिवीं पृथिवी पूता पुनातु माम् ।

पुनन्तु ब्रह्मणस्पतिर्ब्रह्म पूता पुनातु माम् ॥१६

यदुच्छिष्टमभोज्यं यद्वा दुश्चरितं मम ।

सर्वं पुनन्तु मामापोऽसतां च प्रतिग्रहं स्वाहेति ॥१७

पवित्रे कृत्वाऽद्विर्मार्जयति आपो हि ष्ठा मयोभुव इति

तिसृभिर्हिरण्यवर्णाः शुचयः पावता इति चतसृभिः ॥१८

पवमानः सुवर्जन इत्येतेनानुवाकेन मार्जयित्वा-

ऽन्तर्जलगतोऽघमर्षणेन त्रीन्प्राणायामान्धारयित्वोत्तीर्य

वासः पीडयित्वा प्रक्षालितोपवातान्यक्लिष्टानि वासांसि

परिधायाप आचम्य दर्भेष्वासीनो दर्भान्धारयमाणः

प्राहूमुखः सावित्री सहस्रकृत्व आवर्तयेच्छतकृत्वोऽपरि-

मितकृत्वो वा दशावरम् ॥१९

अथाऽऽदित्यमुपतिष्ठत उद्वयं तमसस्परि उदु त्यं चित्रं

तच्चक्षुर्देवहितं य उदगादिति ॥२०

अथाप्युदाहरन्ति ॥२१

प्रणवो व्याहृतयः सावित्री चेत्येते पञ्च ब्रह्मयज्ञा-

अहरहर्ब्राह्मणं किल्बिषात्पावयन्ति ॥२२

पूतः पञ्चभिर्ब्रह्मयज्ञैरथोत्तरं देवतास्तर्पयति ॥२३

अग्निः प्रजापतिः (?) ।

अग्निः प्रजापतिः सोमो रुद्रोऽदितिर्बृहस्पतिः सर्पा-

इत्येतानि प्राग्द्वाराणि दैवतानि सनक्षत्राणि सग्रहाणि-

साहोरात्राणि समुहूर्तानि तर्पयामि ॥२४

ओं वसूँश्च तर्पयामि ॥२५ ॥२५

ओं पितरोऽर्यमा भगः सविता त्वष्टा वायुरिन्द्राग्नी-
इत्येतानि दक्षिणद्वाराणि दैवतानि सनक्षत्राणि

सम्रहाणि साहोरात्राणि समुहूर्तानि तर्पयामि ॥२६

ओमादित्याँश्च तर्पयामि ॥२७

ओं वसवो वरुणोऽज एकपादहिर्वृध्व्यः पूषाऽश्विनौ-
यम इत्येतान्युदद्वाराणि दैवतानि सनक्षत्राणि सम्रहाणि
साहोरात्राणि समुहूर्तानि तर्पयामि ॥२८

ओं विश्वान्देवाँस्तर्पयामि ॥२९

ओं साध्याँश्च तर्पयामि ॥३० ओं ब्रह्माणं तर्पयामि ॥३१

ओं प्रजापतिं तर्पयामि ॥३२ ओं चतुर्मुखं तर्पयामि ॥३३

ओं हिरण्यगर्भं तर्पयामि ॥३४ ओं स्वयंभुवं तर्पयामि ॥

ओं ब्रह्मपार्षदाँस्तर्पयामि ॥३६ ओं परमेष्ठिनं तर्पयामि ॥

ओं ब्रह्मपार्षदीँश्च तर्पयामि ॥३८ ओमर्गिनं तर्पयामि ॥३९

ओं वायुं तर्पयामि ॥४० ओं वरुणं तर्पयामि ॥४१

ओं सूर्यं तर्पयामि ॥४२ ओं चन्द्रमसं तर्पयामि ॥४३

ओं नक्षत्राणि तर्पयामि ॥४४ ओं सद्योजातं तर्पयामि ॥४५

ओं भूः पुरुषं तर्पयामि ॥४६ ओं भुवः पुरुषं तर्पयामि ॥४७

ओं स्वः पुरुषं तर्पयामि ॥४८ ओं भूर्भुवःस्वः पुरुषं तर्पयामि

ओं भूस्तर्पयामि ॥५० ओं भुवस्तर्पयामि ॥५१

ओं स्वस्तर्पयामि ॥५२ ओं महस्तर्पयामि ॥५३

ओं जनस्तर्पयामि ॥५४ ओं तपस्तर्पयामि ॥५५
 ओं सत्यं तर्पयामि ॥५६ ओं भवं देवं तर्पयामि ॥५७
 ओं शर्वं देवं तर्पयामि ॥५८ ओमीशानं देवं तर्पयामि ॥५९
 ओं पशुपतिं देवं तर्पयामि ॥६० ओं रुद्रं देवं तर्पयामि ॥६१
 ओमुग्रं देवं तर्पयामि ॥६२ ओं भीमं देवं तर्पयामि ॥६३
 ओं महान्तं देवं तर्पयामि ॥६४ ओं भवस्य देवस्य पत्नीं
 तर्पयामि ॥६५ ओं शर्वस्य देवस्य पत्नीं तर्पयामि ॥६६
 ओमीशानस्य देवस्य पत्नीं तर्पयामि ॥६७
 ओं पशुपतेर्देवस्य पत्नीं तर्पयामि ॥६८
 ओं रुद्रस्य देवस्य पत्नीं तर्पयामि ॥६९
 ओमुग्रस्य देवस्य पत्नीं तर्पयामि ॥७०
 ओं भीमस्य देवस्य पत्नीं तर्पयामि ॥७१
 ओं महतो देवस्य पत्नीं तर्पयामि ॥७२
 ओं भवस्य देवस्य सुतं तर्पयामि ॥७३
 ओं शर्वस्य देवस्य सुतं तर्पयामि ॥७४
 ओमीशानस्य देवस्य सुतं तर्पयामि ॥७५
 ओं पशुपतेर्देवस्य सुतं तर्पयामि ॥७६
 ओं रुद्रस्य देवस्य सुतं तर्पयामि ॥७७
 ओमुग्रस्य देवस्य सुतं तर्पयामि ॥७८
 ओं भीमस्य देवस्य सुतं तर्पयामि ॥७९
 ओं महतो देवस्य सुतं तर्पयामि ॥८० ओं रुद्रांश्च तर्पयामि ॥८१
 ओं रुद्रपार्षदांस्तर्पयामि ॥८२ ओं विघ्नं तर्पयामि ॥८३

- ओं विनायकं तर्पयामि ॥८४ ओं वीरं तर्पयामि ॥८५
 ओं स्थूलं तर्पयामि ८६ ओं वरदं तर्पयामि ८७
 ओं हस्तिमुखं तर्पयामि ॥८८ ओं वक्रतुण्डं तर्पयामि ॥८९
 ओमेकदन्तं तर्पयामि ॥९० ओं लम्बोदरं तर्पयामि ॥९१
 ओं विघ्नपार्षदांस्तर्पयामि ॥९२ ओं विघ्नपार्षदींश्च तर्पयामि ॥९३
 ओं सनत्कुमारं तर्पयामि ॥९४ ओं स्कन्दं तर्पयामि ॥९५
 ओमिद्रं तर्पयामि ९६ ओं षष्ठीं तर्पयामि ॥९७
 ओं षण्मुखं तर्पयामि ९८ ओं विशाखं तर्पयामि ॥९९
 ओं महासेनं तर्पयामि ॥१०० ओं सुब्रह्मण्यं तर्पयामि ॥१०१
 ओं स्कन्दपार्षदांस्तर्पयामि ॥१०२
 ओं स्कन्दपार्षदींश्च तर्पयामि ॥१०३
 ओमादित्यं तर्पयामि ॥१०४ ओं सोमं तर्पयामि ॥१०५
 ओमङ्गारकं तर्पयामि ॥१०६ ओं बुधं तर्पयामि ॥१०७
 ओं बृहस्पतिं तर्पयामि ॥१०८ ओं शुक्रं तर्पयामि ॥१०९
 ओं शनैश्चरं तर्पयामि ॥११० ओं राहुं तर्पयामि ॥१११
 ओं केतुं तर्पयामि ॥११२ ओं केशवं तर्पयामि ॥११३
 ओं नारायणं तर्पयामि ११४ ओं माधवं तर्पयामि ॥११५
 ओं गोविन्दं तर्पयामि ११६ ओं विष्णुं तर्पयामि ॥११७
 ओं मधुसूदनं तर्पयामि ॥११८ ओं त्रिविक्रमं तर्पयामि ॥११९
 ओं वामनं तर्पयामि १२० ओं श्रीधरं तर्पयामि ॥१२१
 ओं हृषीकेशं तर्पयामि ॥१२२ ओं पद्मनाभं तर्पयामि ॥१२३
 ओं दामोदरं तर्पयामि ॥१२४ ओं श्रियं देवीं तर्पयामि ॥१२५

ओं सरस्वतीं देवीं तर्पयामि ॥१२६ ओं पुष्टिं तर्पयामि ॥१२७
 ओं तुष्टिं तर्पयामि ॥१२७ ओं विष्णुं तर्पयामि ॥१२८
 ओं गरुत्मन्तं तर्पयामि ॥१३० ओं विष्णुं पार्षदांश्च तर्प० ॥१३१
 ओं विष्णुपार्षदींश्च तर्पयामि ॥१३२ ओं यमं तर्पयामि ॥१३३
 ओं यमराजं तर्पयामि ॥१२४ ओं धर्मं तर्पयामि १३५
 ओं धर्मराजं तर्पयामि ॥१३६ ओं कालं तर्पयामि १३७
 ओं नीलं तर्पयामि ॥१३८ ओं मृत्युञ्जयं तर्पयामि ॥१३९
 ओं वैवस्वतं तर्पयामि ॥१४० ओं चित्रगुप्तं तर्पयामि ॥१४१
 ओमौदुम्बरं तर्पयामि ॥१४२ ओं वैवस्वतपार्षदांस्तर्प० ॥१४३
 ओं वैवस्वत पार्षदींश्च तर्पयामीति ॥१४४
 ओं भूमिदेवांस्तर्पयामि ॥१४५ ओं काश्यपं तर्पयामि ॥१४६
 ओमन्तरिक्षं तर्पयामि ॥१४७ ओं विद्यां तर्पयामि ॥१४८
 ओं धन्वन्तरिं तर्पयामि ॥१४९
 ओं धन्वन्तरिपार्षदांश्च तर्पयामि ॥१५०
 ओं धन्वन्तरिपार्षदींश्च तर्पयामीति ॥१५१
 अथ निवीतो ॥१५२ ओमृषींस्तर्पयामि ॥१५३
 ओं महर्षींस्तर्पयामि ॥१५४ ओं परमर्षींस्तर्पयामि ॥१५५
 ओं ब्रह्मर्षींस्तर्पयामि ॥१५६ ओं देवर्षींस्तर्पयामि ॥१५७
 ओं राजर्षींस्तर्पयामि ॥१५८ ओं श्रुतर्षींस्तर्पयामि ॥१५९
 ओं सप्तर्षींस्तर्पयामि ॥१६० ओं काण्डर्षींस्तर्पयामि ॥१६१
 ओमृषिकांस्तर्पयामि ॥१६२ ओ मृषिपत्नींस्तर्पयामि १६३
 ओमृषिपुत्रकांस्तर्पयामि ॥१६४ ओं कण्वं बौधायनं तर्प० ॥१६५

ओमापस्तम्बं सूत्रकारं तर्पयामि ॥१६६
 ओं सत्याषाढं हिरण्यकेशिनं तर्पयामि ॥१६७
 ओं वाजसनेयिनं याज्ञवल्क्यं तर्पयामि ॥१६८
 ओमाश्वलायनं शौनकं तर्पयामि ॥१६९
 ओं व्यासं तर्पयामि ॥१७० ओं प्रणवं तर्पयामि ॥१७१
 ओं व्याहृतीस्तर्पयामि ॥१७२ ओं सावित्रीं तर्पयामि ॥१७३
 ओं गायत्रीं तर्पयामि ॥१७४ ओं छन्दांसि तर्पयामि ॥१७५
 ओमृग्वेदं तर्पयामि ॥१७६ ओं यजुर्वेदं तर्पयामि १७७
 ओं सामवेदं तर्पयामि ॥१७८ ओमथर्वाङ्गिरसं तर्पयामि ॥१८९
 ओमितिहासपुराणं तर्पयामि ॥१८० ओं सर्ववेदांस्तर्प० ॥१८१
 ओं सर्वदेवजनांस्तर्पयामि ॥१८२
 ओं सर्वभूतानि तर्पयामि ॥१८३
 अथ प्राचीनावीती (?) ॥ अथ प्राचीनावीती ॥१८४
 ओं पितृन्स्वधा नमस्तर्पयामि ॥१८५
 ओं पितामहान्स्वधा नमस्तर्पयामि ॥१८६
 ओं प्रपितामहान्स्वधा नमस्तर्पयामि ॥१८७
 ओं मातृः स्वधा नमस्तर्पयामि ॥१८८
 ओं पितामहीः स्वधा नमस्तर्पयामि ॥१८९
 ओं प्रपितामहीः स्वधा नमस्तर्पयामि ॥१९०
 ओं मातामहान्स्वधा नमस्तर्पयामि ॥१९१
 ओं मातुः पितामहान्स्वधा नमस्तर्पयामि ॥१९२
 ओं मातुः प्रपितामहान्स्वधा नमस्तर्पयामि १९३

- ओं मातमहीः स्वधा नमस्तर्पयामि १६४
 ओं मातुः पितामहीः स्वधा नमस्तर्पयामि ॥१६५
 ओं मातुः प्रपितामहीः स्वधा नमस्तर्पयामि ॥१६६
 ओमाचार्यान्स्वधा नमस्तर्पयामि ॥१६७
 ओमाचार्यपत्नीः स्वधा नमस्तर्पयामि ॥१६८
 ओं गुरुन्स्वधा नमस्तर्पयामि ॥१६९
 ओं गुरुपत्नीः स्वधा नमस्तर्पयामि ॥२००
 ओं सखीन्स्वधा नमस्तर्पयामि ॥२०१
 ओं सखिपत्नीः स्वधा नमस्तर्पयामि ॥२०२
 ओं ज्ञातीन्स्वधा नमस्तर्पयामि ॥२०३
 ओं ज्ञातिपत्नीः स्वधा नमस्तर्पयामि ॥२०४
 ओममात्यान्स्वधा नमस्तर्पयामि ॥२०५
 ओममात्यपत्नीः स्वधा नमस्तर्पयामि २०६
 ओं सर्वान्स्वधा नमस्तर्पयामि ॥२०७
 ओं सर्वाः स्वधा नमस्तर्पयामीति ॥२०८
 अनुतीर्थमप उत्सिञ्चति २०९
 ऊर्जं वहन्तीरमृतं घृतं पयःकीलालं परिस्नुतम् ।
 स्वधा स्थ तर्पयत मे पितॄन् । तृप्यत तृप्यतेति ॥२१०
 नैकवस्त्रो नाऽऽर्द्रवासा दैवानि कर्माण्यनुसंचरेत् ॥२११
 पितृसंयुक्तानि चेत्येकेषां पितृसंयुक्तानि चेत्येकेषाम् ॥२१२
 इति द्वितीयप्रश्ने पञ्चमोऽध्यायः ।

अथ द्वितीयप्रश्ने षष्ठोऽध्यायः ।

अथ पञ्चमहायज्ञाः, आश्रमधर्मनिरूपणञ्च ।

अथ पञ्च महायज्ञाः ॥१ तान्येव महासत्राणि ॥२

देवयज्ञः पितृयज्ञो भूतयज्ञो मनुष्ययज्ञो ब्रह्मयज्ञ इति ॥३

अहरहः स्वाहा कुर्यादाकाष्टात्तथैतं देवयज्ञं समाप्नोति ॥४

अहरहः स्वधा कुर्यादोदपात्रात्तथैतं पितृयज्ञं समाप्नोति ॥५

अहरहर्नमस्कुर्यादापुष्पेभ्यस्तथैतं भूतयज्ञं समाप्नोति ॥६

अहरहर्ब्राह्मणेभ्योऽन्नं दद्यादा मूलफलशाकेभ्यस्तथैतं
मनुष्ययज्ञं समाप्नोति ॥७

अहरहः स्वाध्यायं कुर्यादा प्रणवात्तथैतं ब्रह्मयज्ञं समाप्नोति ॥८

स्वाध्यायो वै ब्रह्मयज्ञस्तस्य ह वा एतस्य ब्रह्मयज्ञस्य
वागेव जुहूर्मन उपभृच्चक्षुर्ध्रुवा मेधा स्रुवः सत्यमवभृथः
स्वर्गो लोक उदयनं यावन्त ह वा इमां वित्तस्य
पूर्णां ददत्स्वर्गं लोकं जयति तावन्तं लोकं जयति
भूयांसं चाक्षय्यं चाप पुनर्मृत्युं जयति य एवं
विद्वान्स्वाध्यायमधीते तस्मात्स्वाध्यायोऽध्येतव्य इति

हि ब्राह्मणम् ॥६ अथाप्युदाहरन्ति ॥१०

स्वभ्यक्तः सुहितः सुखे शयने शयानो यं यं क्रतुमधीते
तेन तेनास्येष्टं भवतीति ॥११

तस्य ह वा एतस्य धर्मस्य चतुर्धा भेदमेक आहुरहप्रत्वात् ॥१२

ये चत्वार इति कर्मवादः ॥१३

ऐष्टिकपाशुकसौमिकदार्विहोमानाम् ॥१४

तदेषाऽभिवदति ॥१५

ये चत्वारः पथयो देवयाना अन्तराद्यावापृथिवी वियन्ति ।

तेषां यो अज्यानिमजीतिमावहात्तस्मै नो देवाः

परिदत्तेह सर्व इति ॥१६

ब्रह्मचारी गृहस्थो वानप्रस्थः परिव्राजक इति ॥१७

ब्रह्मचारी गुरुशुश्रूष्यामरणात् ॥१८

वानप्रस्थो वैखानसशास्त्रसमुदाचारः ॥१९

वैखानसो वने मूलफलाशी तपःशीलः [सवने]

षूदकमुपस्पृशञ्छामणकेनाग्निमाधायग्रास्यभोजी

देवपितृभूतमनुष्यर्षिपूजकः सर्वातिथिः प्रतिषिद्धवर्जं

भैक्षमप्युपयुञ्जीत न फालकृष्टमधितिष्ठेद्ग्रामं च न

प्रविशेजटिलश्चीरार्जिनवासा नातिसांवत्सरं भुञ्जीत ॥२०

परिव्राजकः परित्यज्य बन्धूनपरिग्रहः प्रव्रजेद्यथाविधि ॥२१

अरण्यं गत्वा शिखामुण्डः कौपीनाच्छादनः ॥२२

वर्षास्वेकस्थः ॥२३

काषायवासाः सन्नमुसले व्यङ्गारे निवृत्तशरावसंपाते

भिक्षेत ॥२४

वाङ्मनःकर्मदण्डैर्भूतानामद्रोही ॥२५

पवित्रं विभ्रच्छौचार्थम् ॥२६

उद्धृतपरिपूताभिरद्भिरण्यैः कुर्वाणः ॥२७

अपविध्य वैदिकानि कर्माण्युभयतः परिच्छिन्ना मध्यमं
पदं संश्लिष्यामह इति वदन्तः ॥२८

ऐकाश्रम्यं त्वाचार्या अप्रजनत्वादितरेषाम् ॥२९

तत्रोदाहरन्ति ॥३०

प्राह्लादिर्ह वै कपिलो नामाऽऽसुर आस स एतान्भेदां-
श्चकार देवैः स्पर्धमानस्तान्मनीषी नाऽऽद्वियेत ॥३१

अदृष्टत्वात् ॥३२ ये चत्वार इति ॥३३

कर्मवाद ऐष्टिकपाशुकसौमिकदार्विहोमाणाम् ॥३४

तद्देषाऽभ्यनूच्यते ॥३५

एष नित्यो महिमा ब्राह्मणस्य न कर्मणा वर्धते कनीयान् ।

तस्यैवाऽऽत्मा पदवित्तं विदित्वा न कर्मणा लिप्यते

पापकेनेति ॥३६ स ब्रूयात् ॥३७

येन सूर्यस्तपति तेजसेद्धः पिता पुत्रेण पितृमान्योनियोनौ ।

नावेदविन्मनुते तं बृहन्तम् ।

सर्वानुभुमात्मानं संपराय इति ॥३८

इमे ये नार्वाङ्गन परश्चरन्ति न ब्राह्मणस्तो न सुतेकरासः ।

त एते वाचमभिपद्य पापया सिरीस्तन्त्रं तन्वते

अप्रजज्ञाय इति ॥३९

प्रजाभिरग्ने अमृतत्वमश्याम् ४०

जायमानो वै ब्राह्मणस्त्रिभिर्भृगैर्वा जायते ब्रह्मचर्येणर्षिभ्यो

यज्ञेन देवेभ्यः प्रजया पितृभ्य इति ॥४१

एवमृणसंयोगादीन्यसंख्येयानि भवन्ति ॥४२

त्रयीं विद्यां ब्रह्मचर्यं प्रजातिं श्रद्धां तपो यज्ञमनुप्रदानम् ॥४३
 य एतानि कुर्वते तैरित्सह स्मो रजो भूत्वा ध्वंसते-
 ऽन्यत्प्रशंसन्निति ॥४४

इति द्वितीयप्रश्ने षष्ठोऽध्यायः ।

अथ द्वितीयप्रश्ने सप्तमोऽध्यायः ।

शालीनयायावराणामात्मयाजिनां प्राणाहुति व्याख्यानम् ।

अथ शालीनयायावराणामात्मयाजिनां प्राणाहुतीर्व्या-
 ख्यास्यामः ॥१

सर्वावश्यकवसाने संमृष्टोपलिप्ते देशे प्राङ्मुख उपविश्य
 तद्भूतमाह्वयमाणं भूर्भुवः स्वरोमिति उपस्थाय वाचं
 यच्छेत् ॥२

न्यस्तमन्नं महाव्याहृतिभिः प्रदक्षिणमुदकं परिषिच्य
 सव्येन पाणिना विमुञ्चन्नमृतोपस्तरणमसीति पुरस्तादपः
 पीत्वा पश्चान्नेन प्राणाहुतीर्जुहोति ॥३

प्राणे निविष्टोऽमृतं जुहोमि शिवो मा विशाप्रदाहाय
 प्राणाय स्वाहेति ॥४

पश्चान्नेन प्राणाहुतीहुं त्वा तूष्णीं भूयो व्रतयेत्प्रजापतिं
 मनसा ध्यायन्नान्तरा वाचं विसृजेत् ॥५

ऽध्यायः]शालीनयायावराणामात्मयाजिनांप्राणाहुतिव्याख्यानम् १८३१

यद्यन्तरा वाचं विसृजेत्, भूर्भुवः स्वरोमिति जपित्वा
पुनरेव भुञ्जीत ॥६॥

त्वक्केशनखकीटाखुपुरीषाणि दृष्ट्वा तं देशं पिण्डमुद्-
धृत्याद्विरभ्युक्ष्य भस्मावकीर्य पुनरद्विः प्रोक्ष्य वाचा च
प्रशस्तमुपयुञ्जीत ॥७॥ अथाप्युदाहरन्ति ॥८॥

आसीनः प्राङ्मुखोऽशनीयाद्वाग्यतोऽन्नमकुत्सयन् ।
अस्कन्दयंस्तन्मनाश्च भुत्तवा चाग्निमुपस्पृशेदिति ॥९॥
सर्वभक्ष्यापूपकन्दमूलफलमौंसानि दन्तैर्नावद्येत् ॥१०॥
नातिसुहितोऽमृतापिधानमसीत्युपरिष्ठादपः पीत्वा-
ऽऽचान्तो हृदयदेशमभिमृशति ॥११॥

प्राणानां ग्रन्थिरसि रुद्रो मा विशान्तकस्तेनान्नेना-
ऽऽप्यायस्वेति ॥१२॥

पुनराचम्य दक्षिणे पादाङ्गुष्ठे पाणी निस्त्रावयति ॥१३॥
अङ्गुष्ठमात्रः पुरुषोऽङ्गुष्ठं च समाश्रितः ।

ईशः सर्वस्य जगतः प्रभुः प्रीणाति विश्वभुगिति ॥१४॥
हुतानुमन्त्रणमूर्ध्वहस्तः समाचरेत् ॥१५॥

श्रद्धायां प्राणेन निविश्यामृतं हुतं प्राणमन्नेनाऽऽप्याय-
स्वेति पञ्च ॥१६॥

ब्रह्मणि म आत्माऽमृतत्वायेत्यात्मानम् ॥१७॥

अक्षरेण चाऽऽत्मानं योजयेत् ॥१८॥

सर्वक्रतुयाजिनामात्मयाजी विशिष्यते ॥१९॥

अथाप्युदाहरन्ति ॥२०॥

यथा हि तूलमैषीकम् ॥२१

यथा हि तूलमैषीकमग्नौ प्रोतं पृदीप्यते ।

तद्वत्सर्वाणि पापानि दह्यन्ते ह्यात्मयाजिनः ॥२२

केवलाघो भवति केवलादी मोधमन्नं विन्दत इति ॥२३

स एवमेवाहरहः सायं प्रातर्जुहुयात् ॥२४

अद्विर्वा सायम् ॥२५ अथाप्युदाहरन्ति ॥२६

अग्रे भोजयेदतिथीनन्तर्वत्नीरनन्तरम् ।

बालवृद्धास्तथा दीनान्व्याधितांश्च विशेषतः ॥२७

अदत्त्वा तु य एतेभ्यः पूर्वं भुङ्क्ते यथाविधि ।

भुज्यमानो न जानाति न स भुङ्क्ते स भुज्यते ॥२८

पितृदैवतभृत्यानां मातापित्रोर्गुरोस्तथा ।

वाग्यतो विघसमशनीयादेवं धर्मो विधीयत इति ॥२९

अथाप्युदाहरन्ति ॥३०

अष्टौ ग्रासा मुनेर्भक्ष्याः षोडशारण्यवासिनः ।

द्वात्रिंशत् गृहस्थस्यापरिमितं ब्रह्मचारिणः ॥३१

आहिताग्निरनड्वांश्च ब्रह्मचारी च ते त्रयः ।

अश्नन्त एव सिध्यन्ति नैषां सिद्धिरनश्नतामिति ॥३२

गृहस्थो ब्रह्मचारी वा योऽनश्नंस्तु तपश्चरेत् ।

प्राणाग्निहोत्रलोपेन अवकीर्णी भवेत्तु सः ॥३३

अन्यत्र प्रायश्चित्तात्प्रायश्चित्ते तदेव विधानम् ॥३४

अथाप्युदाहरन्ति ॥६५

अन्तरा प्रातराशं च सायमाशं तथैव च ।

सदोपवासी भवति यो न भुङ्क्ते कदाचन ॥३६

प्राणाग्निहोत्रमन्त्रास्तु निरुद्धे भोजने जपेत् ।

त्रेताग्निहोत्रमन्त्रास्तु द्रव्यालाभे यथा जपेदिति ॥३७

एवमेवाऽऽचरन्ब्रह्मभूयाय कल्पते ब्रह्मभूयाय कल्पत इति ॥

इति द्वितीयपूशने सप्तमोऽध्यायः ।

अथ द्वितीयपूशनेऽष्टमोऽध्यायः ।

अथ श्राद्धाङ्गाग्नौकरणादि विधिनिरूपणम् ।

पित्र्यमायुष्यं स्वर्ग्यं यशस्यं पुष्टिकर्म च ॥१

त्रिमधुस्त्रिणाचिकेतस्त्रिसुपर्णाः पञ्चाग्निः षडङ्गविच्छीर्षको

ज्येष्ठसामकः स्नातक इति पङ्क्तिपावनाः ॥२

तदभावे रहस्यवित् ॥३

ऋचो यजूंषि सामानीति श्राद्धस्य महिमा ॥४

तस्मादेवंविदं सपिण्डमप्याशयेत् ॥५

राक्षोघ्नानि च सामानि स्वधावन्ति यजूंषि च ।

मध्वचोऽथ पवित्राणि श्रावयेदाशयञ्छनैः ॥६

चरणवतोऽनूचानान्योनिगोत्रमन्त्रासंबन्धाञ्छुचीन्मन्त्र-

तस्यवरानयुजः पूर्वेषुः पातरेव वा निमन्त्र्य सदभोष-

कृतेष्वासनेषु प्राङ्मुखानुपवेशयत्युदङ्मुखान्वा ॥७
 अथैनान्स्तिलमिश्रा अपः पूतिग्राह्य गन्धैर्माल्यैश्चालंकृत्याग्नौ
 करिष्यामीत्यनुज्ञातोऽग्निमुपसमाधाय संपरिस्तीर्याग्नि
 मुखात्कृत्वाऽन्नस्यैव तिस्र आहुतीर्जुहोति ॥८

सोमाय पितृपीताय स्वधा नमः स्वाहा ॥९

यमायाङ्गिरस्वते पितृमते स्वधा नमः स्वाहा ॥१०

अग्नये कव्यवाहनाय स्विष्टकृते स्वधा नमः स्वाहेति ॥११

तच्छेषेणान्नमभिघार्यान्नस्यैता एव तिस्रो जुहुयात् ॥१२

वयसां पिण्डं दद्यात् ॥१३

वयसां हि पितरः पूतिमया चरन्तीति विज्ञायते ॥१४

अथेतरत्साङ्गुष्ठेन पाणिनाऽभिमृशति ॥१५

पृथिवीसमन्तस्य तेऽग्निरुपद्रष्टृर्चस्ते महिमा दत्तस्या-
 प्रमादाय पृथिवी ते पात्रं द्यौरपिधानं ब्रह्मणस्त्वा मुखे
 जुहोमि ब्राह्मणानां त्वा विद्यावतां प्राणापानयोर्जुहोम्य-
 क्षितमसि मा पितॄणां क्षेष्टा अमुत्रामुष्मि-
 ल्लो क इति ॥१६
 अन्तरिक्षसमन्तस्य ते वायुरुपश्रोता यजंषि ते महिमा
 दत्तस्याप्रमादाय पृथिवी ते पात्रं द्यौरपिधानं ब्रह्मणस्त्वा
 मुखे जुहोमि ब्राह्मणानां त्वा विद्यावतां प्राणापानयो-
 र्जुहोम्यक्षितमसि मा पितामहानां क्षेष्टा अमुत्रामुष्मि-
 ल्लो क इति ॥१७

द्युसमन्तस्य त आदित्योऽनुख्याता सामानि ते महिमा
 दत्तस्याप्रमादाय पृथिवी ते पात्रं द्यौरपिधानं ब्रह्मणस्त्वा

मुखे जुहोमि ब्राह्मणानां त्वा विद्यावतां प्राणापानयो-
जुहोम्यक्षितमसि मा प्रपितामहानां क्षेष्टा अमुत्राः
मुष्मिह्योँक इति ॥१८

अथ वै भवति ॥१९ अथ वै भवति ॥२०

अग्नौकरणशेषेण तदन्नमभिधारयेत् ।

निरङ्कुष्ठं तु यदत्तं न तत्प्रीणाति वै पितृन् ॥२१

उभयोः शाखयोर्मुक्तं पितृभ्योऽन्नं निवेदितम् ।

तदन्तरमुपासन्तेऽसुरा वै दुष्टचेतसः ॥२२

यातुधानाः पिशाचाश्च प्रतिलुम्पन्ति तद्विः ।

तिलादाने हृदायादास्तथा क्रोधवशेऽसुराः ॥२३

काषायवासा यान्कुरुते जपहोमप्रतिग्रहान् ।

न तद्देवगमं भवति हव्यकव्येषु यद्विः ॥२४

यच्च दत्तमनङ्कुष्ठं यच्चैव प्रतिगृह्यते ।

आचामति च यस्तिष्ठन्न स तेन समृध्यत इति ॥२५

आद्यन्तयोरपां प्रदानं सर्वत्र ॥२६

जपप्रभृति यथाविधानम् ॥२७ शेषमुक्तमष्टकाहोमे ॥२८

द्वौ दैवे पितृकार्ये त्रीनेकैकमुभयत्र वा ।

भोजयेत्सुसमृद्धोऽपि न प्रसज्येत विस्तरे ॥२९

सत्क्रियां देशकालौ च शौचं ब्राह्मणसंपदम् ।

पञ्चैतान्विस्तरो हन्ति तस्मात्तं परिवर्जयेत् ॥३०

उरस्तः पितरस्तस्य वामतश्च पितामहाः ।

दक्षिणतः प्रपितामहाः पृष्ठतः पिण्डतर्कका इति ॥३१

इति द्वितीयप्रश्नेऽष्टमोऽध्यायः ।

अथ द्वितीयपूशने नवमोऽध्यायः ।

अथ सत्पुत्रप्रशंसावर्णनम् ।

प्रजाकामस्योपदेशः ॥१ प्रजनननिमित्ता समाख्येति ॥२

अश्विनावूचतुः ॥३

आयुषा तपसा युक्तः स्वाध्यायेज्यापरायणः ।

प्रजामुत्पादयेद्युक्तः स्वे स्वे वर्णे जितेन्द्रियः ॥४

ब्राह्मणस्यर्णसंयोगस्त्रिभिर्भवति जन्मतः ।

तानि मुच्यात्मवान्भवति विमुक्तो धर्मसंशयात् ॥५

स्वाध्यायेन ऋषीन्पूज्य सोमेन च पुरंदरम् ।

प्रजया च पितृन्पूर्वाननृणो दिवि मोदते ॥६

पुत्रेण लोकाञ्जयति पौत्रेणाऽऽनन्त्यमश्नुते ।

अथ पुत्रस्य पौत्रेण नाकमेवाधिरोहतीति ॥७

विज्ञायते च ॥८

जायमानो वै ब्राह्मणस्त्रिभिर्ऋणवा जायते ब्रह्मचर्येणर्विभ्यो

यज्ञेन देवेभ्यः प्रजया पितृभ्य इति ॥९

एवमृणसंयोगं वेदो दर्शयति ॥१०

सत्पुत्रमुत्पाद्याऽऽत्मानं तारयति ॥११

सप्तावरान्सप्त पूर्वान्षडन्यानात्मसप्तमान् ।

सत्पुत्रमधिगच्छानस्तारयत्येनसो भयान् ॥१२

तस्मात्प्रजासंतानमुत्पाद्य फलमवाप्नोति ॥१३

तस्माद्यत्नवान्प्रजामुत्पादयेदौषधमन्त्रसंयोगेन ॥१४

तस्योपदेशः श्रुतिसामान्येनोपदिश्यते ॥१५

सर्ववर्णेभ्यः फलवत्त्वादिति फलवत्त्वादिति ॥१६

इति द्वितीयप्रश्ने नवमोऽध्यायः ।

अथ द्वितीयप्रश्ने दशमोऽध्यायः ।

अथ संन्यासविधिवर्णनम् ।

अथातः संन्यासविधिं व्याख्यास्यामः ॥१

सोऽत एव ब्रह्मचर्यवान्प्रव्रजतीत्येकेषाम् ॥२

अथ शालीनयायावराणामनपत्यानाम् ॥३

विधुरो वा प्रजाः स्वधर्मे प्रतिष्ठाप्य वा ॥४

सप्तत्या ऊर्ध्वं संन्यासमुपदिशन्ति ॥५

वानप्रस्थस्य वा कर्मविरामे ॥६

एष नित्यो महिमा ब्राह्मणस्य न कर्मणा वर्धते नो कनीयान् ।

तस्यैवाऽऽत्मा पदवित्तं विदित्वा न कर्मणा लिप्यते पापकेनेति ॥७

अपुनर्भवं नयतीति नित्यः ॥८

महदेनं गमयतीति महिमा ॥९

केशश्मश्रुलोमनखानि वापयित्वोपकल्पयते ॥१०

यष्टयः शिष्यं जलपवित्रं कमण्डलुं पात्रमिति ॥११

एतत्समादाय ग्रामान्ते ग्रामसीमान्तेऽग्न्यगारे वाऽऽज्यं

पयो दधीति त्रिवृत्प्राशयोपविशेत् ॥१२

अपो वा ॥१३

ओं भूः सावित्रीं प्रविशामि तत्सवितुर्वरेण्यम् ॥१४

ओं भुवः सावित्रीं प्रविशामि भर्गो देवस्य धीमहि ॥१५

ओं स्वः सावित्रीं प्रविशामि धियो यो नः प्रचोदयादिति ॥१६

पच्छोऽर्धर्चशस्ततः समस्तया च व्यस्तया च ॥१७

आश्रमादाश्रममुपनीय ब्रह्मपूतो भवतीति विज्ञायते ॥१८

अथाप्युदाहरन्ति ॥१९

आश्रमादाश्रमं गत्वा हुतहोमो जितेन्द्रियः ।

भिक्षाबलिपरिश्रान्तः पश्चाद्भवति भिक्षुक इति ॥२०

स एष भिक्षुरानन्त्याय ॥२१

पुराऽऽदित्यस्यास्तमयाद्गार्हपत्यमुपसमाधायान्व-

हार्यपचनमाहृत्य ज्वलन्तमाहवनीयमुद्धृत्य गार्ह-

पत्य आज्यं विलाप्योत्पूय स्रुचि चतुर्गृहीतं गृहीत्वा

समिद्वत्याहवनीये पूर्णाहुतिं जुहोति, ओं स्वाहेति ॥२२

एतद्ब्रह्मान्वाधानमिति विज्ञायते ॥२३

अथ सायं हुतेऽग्निहोत्र उत्तरेण गार्हपत्यं तृणानि

संस्तीर्य तेषु द्वंद्वं न्यञ्चि पात्राणि सादयित्वा दक्षि-

णेनाऽऽहवनीयं ब्रह्मायतने दर्भान्संस्तीर्य तेषु कृष्णा-

जिनं चान्तर्धायैतां रात्रिं जागर्ति ॥२४

य एवं विद्वान्ब्रह्मरात्रिमुपोष्य ब्राह्मणोऽग्नीन्समारोप्य

प्रमीयते सर्वं पाप्मानं तरति तरति ब्रह्महत्याम् ॥२५

अथ ब्राह्मेमुहूर्त उत्थाय काल एव प्ररग्निहोत्रं जुहोति ॥२६

अथ पृष्ठ्यां स्तीर्त्वाऽपः प्रणीय वैश्वानरं द्वादशकपालं
 निर्वपति सा प्रसिद्धेष्टिः संतिष्ठते ॥२७
 आहवनीयेऽग्निहोत्रपात्राणि प्रक्षिपत्यमृण्मयान्य-
 नश्ममयानि ॥२८ गार्हपत्येऽरणी ॥२९
 भवतं नः समनसाविति आत्मन्यग्नीन्समारोपयते ॥३०
 या ते अग्ने यज्ञिया तनूरिति त्रिखिरेकैकं समाजिघ्रति ॥३१
 अथान्तर्वेदि तिष्ठन्, ओं भूर्भुवः स्वः संन्यस्तं मया
 संन्यस्तं मया संन्यस्तं मयेति त्रिरुपांशूक्त्वा त्रिरुच्चैः ॥३२
 त्रिषत्या हि देवा इति विज्ञायते ॥३३
 अभयं सर्वभूतेभ्यो मत्त इति चापां पूर्णमञ्जलिं निनयति ॥३४
 अथप्युदाहरन्ति ॥३५
 अभयं सर्वभूतेभ्यो दत्त्वा यश्चरते मुनिः ।
 न तस्य सर्वभूतेभ्यो भयं चापि ह जायत, इति ॥३६
 स वाचंयमो भवति ॥३७
 सखा मा गोपायेति दण्डमादत्ते ॥३८
 यदस्य पारे रजस इति शिष्यं गृह्णाति ॥३९
 येन देवाः पवित्रेणेति जलपवित्रं गृह्णाति ॥४०
 येन देवा ज्योतिषेर्ध्वा उदायन्निति कमण्डलुं गृह्णाति ॥४१
 सप्तव्याहृतिभिः पात्रं गृह्णाति ॥४२
 यष्टयः शिष्यं जलपवित्रं पात्रमित्येतत्समादाय
 यत्राऽऽपस्तद्गत्वा स्नात्वाऽप आचम्य सुरभिमत्या-
 ऽब्लिङ्गाभिर्वारुणीभिर्हिरण्यवर्णाभिः पावमानीभि-

रिति मार्जयित्वाऽन्तर्जलगतोऽघमर्षणेन षोडश प्राणा-
यामान्धारयित्वोत्तीर्य वासः पीडयित्वाऽन्यत्प्रयत्नं
वासः परिधायाऽप आचम्य, ओं भूर्भुवः स्वरिति
जलपवित्रमादाय तर्पयति ॥४३

ओं भूर्स्तर्पयाम्यो भुवस्तर्पयाम्यो स्वस्तर्पयाम्यो
महस्तर्पयाम्यो जनस्तर्पयाम्यो तपस्तर्पयाम्यो सत्यं
तर्पयामिति ॥४४

देववत्पितृभ्योऽञ्जलिमादाय, ओं भूः स्वर्धो भुवः स्वर्धो
स्वः स्वर्धो भूर्भुवः स्वर्महर्नम इति ॥४५

अथोदुत्यं चित्रमिति द्वाभ्यामादित्यमुपतिष्ठते ॥४६
ओमिति ब्रह्म ब्रह्म वा एष ज्योतिर्य एष तपत्येष वेदो
य एष तपति वेद्यमेवैतद्य एषं तपति एवमेवैष आत्मानं
तर्पयत्यात्मने नमस्करोति ॥४७

आत्मा ब्रह्मात्मा ज्योतिः ॥४८

सावित्रीं सहस्रकृत्व आवर्तयेच्छतकृत्वोऽपरिमितकृत्वो वा ॥४९

ओं भूर्भुवः स्वरिति जलपवित्रमादायापो गृह्णाति ॥५०

न चात ऊर्ध्वमनुद्धृताभिरङ्घ्रिपरिस्त्रुताभिरपरिपूताभि-
र्वाऽऽचामेत् ॥५१

न चात ऊर्ध्वं शुक्लवासो धारयेत् ॥५२

एकदण्डी त्रिदण्डी वा ॥५३ अथेमानि व्रतानि भवन्ति ॥५४

अहिंसा सत्यमस्तेन्यं मैथुनस्य च वर्जनम् ।

त्याग इत्येव पञ्चैवोपव्रतानि भवन्ति (हि) ॥५५

ऽध्यायः] भोजने मुन्यादीनां प्राससंख्या वर्णनम् । १८४१

अक्रोधो गुरुशुश्रूषाऽप्रमादः शौचमाहारशुद्धिश्चेति ॥५६

अथ भैक्षचर्या ॥५७

ब्राह्मणानां शालीनयायावराणामपवृत्ते वैश्वदेवे भिक्षां
लिप्सेत भवत्पूर्वां प्रचोदयेत् ॥५८

गोदोहमात्रमाकाङ्क्षेत् ॥५९

अथ भैक्षचर्यादुपावृत्य शुचौ देशे न्यस्य हस्तपादा-
न्प्रक्षाल्याऽऽदित्यस्याग्रं निवेदयेत् ॥६०

उदुत्यं चित्रमिति ब्रह्मणे निवेदयते ब्रह्मजज्ञानमिति
विज्ञायते ॥६१

आधानप्रभृति यजमान एवाग्नयो भवन्ति तस्य प्राणो
गार्हपत्योऽपानोऽन्वाहार्यपचनो व्यान आहवनीय
उदानसमानौ सभ्यावसथ्यौ पञ्च वा एतेऽग्नय
आत्मस्था आत्मन्येव जुहोति स एष आत्मयज्ञ
आत्मनिष्ठ आत्मप्रतिष्ठ आत्मानं क्षेमं नयतीति
विज्ञायते ॥६२

भूतेभ्यो दयापूर्वं संविभज्य शेषमद्भिः संपृश्यौषध-
चत्प्राशनीयात् ॥६३

प्राश्याप आचम्य ज्योतिष्मत्याऽऽदित्यमुपतिष्ठते
उद्वयं तमसस्परीति ॥६४

वाङ्म आसन्नसोः प्राण इति जपित्वा ॥६५

अयाचितमसंकलूतमुपपन्नं यदृच्छया ।

आहारमात्रं भुञ्जीत केवलं प्राणयान्निकमिति ॥६६

अथाप्युदाहरन्ति ॥६७

अष्टौ ग्रासा मुनेर्भक्ष्याः षोडशारण्यवासिनः ।

द्वात्रिंशत् गृहस्थस्यापरिमितं ब्रह्मचारिणः ॥६८

भैक्षं वा सर्ववर्णेभ्य एकान्नं वा द्विजातिषु ।

अपि वा सर्ववर्णेभ्यो न चैकान्नं द्विजातिष्विति ॥६९

अथ यत्रोपनिषदमाचार्या ब्रुवते तत्रोदाहरन्ति ॥७०

स्थानमौनवीरासनसवनोपस्पर्शनचतुर्थषष्ठाष्टमकाल-

व्रतयुक्तस्य कणपिण्याकयावकदधिपयोव्रतत्वं चेति ॥७१

तत्र मौनेयुक्तस्त्रैविद्यवृद्धैराचार्यैर्मुनिभिरन्यैर्वाऽऽश्रमिभि-

र्बहुश्रुतैर्दन्तान्संधायान्तर्मुख एव यावदर्थं संभाषीत न

यत्र लोपो भवतीति विज्ञायते ॥७२

स्थानमौनवीरासनानामन्यतमेन संप्रयोगो न त्रयं

संनिपातयेत् ॥७३

यत्र गतश्च यावन्मात्रमनुव्रतयेदापस्तु न यत्र लोपो

भवतीति विज्ञायते ॥७४

स्थानमौनवीरासनसवनोपस्पर्शनचतुर्थषष्ठाष्टमकालव्रत-

युक्तस्य ॥७५

अष्टौ तान्यव्रतघ्नानि आपो मूलं घृतं पयः ।

हविर्ब्राह्मणकाम्या च गुरोर्वचनमौषधमिति ॥७६

सायं प्रातरग्निहोत्रमन्त्राञ्जपेत् ॥७७

वारुणीभिः सायं संध्यामुपस्थाय मैत्रीभिः प्रातः ॥७८

ऽध्यायः] भोजने मुन्यादीनां ग्राससंख्या वर्णनम् । १८४३

अनग्निरनिकेतः स्यादशर्माऽशरणो मुनिः ।

भैक्षार्थी ग्राममन्विच्छेत्स्वाध्याये वाचमुत्सृजेदिति ॥७६

विज्ञायते च ॥७६

परिमिता वा ऋचः परिमितानि सामानि परिमितानि

यजूंष्यथैतस्यैवान्तो नास्ति यद्ब्रह्म तत्प्रतिगृणत

आचक्षीत स प्रतिगर इति ॥८१

एवमेवैष आ शरीरविमोक्षणाद्वृक्षमूलिको वेदसंन्यासी ॥८२

वेदो वृक्षस्तस्य मूलं प्रणवः प्रणवात्मको वेदः ॥८३

प्रणवं ध्यायेत् ॥८४

प्रणवो ब्रह्मभूयाय कल्पत इति होवाच प्रजापतिः ॥८५

सप्तव्याहृतिभिर्ब्रह्मभाजनं प्रक्षालयेदिति ॥८६

इति द्वितीयपूश्ने दशमोऽध्यायः ।

[एकदण्डी त्रिदण्डी वा ॥१

अथातः संन्यासविधिं व्याख्यास्यामः ॥२

प्रजाकामस्योपदेशः ॥३

अथ वै भवत्यग्नौकरणशेषेण पित्र्यमायुष्यम् ॥४

यथा हि तूलमैपीकम् ॥५

अथ शालीनयायावराणाम् ॥६ अथेमे पञ्च महायज्ञाः ॥७

अथ प्राचीनावीती ॥८ अग्निः प्रजापतिः ॥९

अथ हस्तौ प्रक्षालय ॥१०

अथातः सन्ध्योपासनविधिं व्याख्यास्यामः ॥११

न पिण्डशेषम् ॥१२ तपस्यवगाहनम् ॥१३

अब्राह्मणस्य शारीरो दण्डः ॥१४

नित्योदकी नित्ययज्ञोपवीती ॥१५ अथ पतनीयानि ॥१६

अथातः प्रायश्चित्तानि ॥१७]

कोष्ठान्तर्गतो ग्रन्थ एतत्प्रश्नगतप्रथमादि दश-

मान्तःध्यायस्थादिमध्यमवाक्यानां व्युत्क्रमेण

परिगणनात्मक इति बोध्यम् ।

इति द्वितीय प्रश्नः ।

अथ तृतीयः प्रश्नः ।

तत्र प्रथमोऽध्यायः ।

अथ शालीनयायावरादीनां धर्मनिरूपणम् ।

अथ शालीनयायावरचक्रचरधर्मकाङ्क्षिणां नवभिर्वृत्तिभिर्वर्त-

मानानाम् ॥१ तेषां तद्वर्तनाद्वृत्तिरित्युच्यते ॥२

शालाश्रयत्वाच्छालीनत्वम् ॥३

वृत्त्या वरया यातीति यायावरत्वम् ॥४

अनुक्रमेण चरणाश्चक्रचरत्वम् ॥५ ता अनुव्याख्यास्यामः ॥६

षण्णवर्तनी कौहाली ध्रुवा संप्रक्षालनी समूहा पालनी

शिलोब्ध्या कापोता सिद्धेच्छेति नवैताः ॥७

तासामेव वाऽन्याऽपि दशमी वृत्तिर्भवति ॥८

आ नववृत्तेः ॥९

केशश्मश्रुलोमनखानि वापयित्वोकल्पयते कृष्णाजिनं

कमण्डलुं यष्टिं वीवधं कुतपहारमिति ॥१०

त्रैधातवीयेनेष्ट्वा प्रस्थास्यति वैश्वानर्या वा ॥११

अथ प्रातरुदित आदित्ये यथासूत्रमग्नीन्प्रज्वाल्य गार्हपत्य

आज्यं विलाप्योत्पूय स्रक्स्रुवं निष्टप्य संमृज्य स्रुचि

चतुर्गृहीतं गृहीत्वाऽऽहवनीये वास्तोष्पतीयं जुहोति ॥१२

वास्तोष्पते प्रतिजानीह्यस्मानिति पुरोनुवाक्यामनूच्य ॥१३

वास्तोष्पते शम्भया संसदा त इति याज्यया जुहोति ॥१४

सर्व एवाऽऽहिताग्निरित्येके ॥१४ यायावर इत्येके ॥१५

निर्गत्य ग्रामान्ते ग्रामसीमान्ते वाऽवतिष्ठते तत्र कुटीं मठं

वा करोति कृतं वा प्रविशति ॥१६

कृष्णाजिनादीनामुपकल्पितानां यस्मिन्नर्थे येन येन यत्प्रयोजनं

तेन तेन तत्कुर्यात् ॥१७

प्रसिद्धमग्नीनां परिचरणं प्रसिद्धं दर्शपूणमासाभ्यां यजनं

प्रसिद्धः पञ्चानां महतां यज्ञानामनुप्रयोग उत्पन्नानामो-

षधीनां निर्वापणं दृष्टं भवति ॥१८

विश्वेभ्यो देवेभ्यो जुष्टं निर्वपामीति वा तूष्णीं वा ताः

संस्कृत्य सादयति ॥१९

तस्याध्यापनयाजनप्रतिग्रहा निवतन्तेऽन्ये च यज्ञक्रतव इति ॥२०

हविष्यं च व्रतोपायनीयं दृष्टं भवति ॥२१

तद्यथा सर्पिमिश्रं दधिमिश्रमक्षारलवणमपिशितमपर्युषितम् ॥२२

ब्रह्मचर्यमृतौ वा गच्छति ॥२३

पर्वणि पर्वणि केशश्मश्रुलोमनखवापनं शौचविधिश्च ॥२४

अथाप्युदाहरन्ति ॥२५

श्रूयते द्विविधं शौचं यच्छिष्टैः पर्युपासितम् ।

बाह्यं निर्लेपनिर्गन्धमन्तः शौचमर्हिसकम् ॥२६

अद्भिः शुध्यन्ति गात्राणि बुद्धिज्ञानेन शुध्यति ।

अर्हिसया च भूतात्मा मनः सत्येन शुध्यतीति ॥२७

इति तृतीयप्रश्ने प्रथमोऽध्यायः ।

अथ तृतीयप्रश्ने द्वितीयोऽध्यायः ।

अथ षण्णिवर्तन्यादिवृत्तीनां स्वरूपकथन वर्णनम् ।

य(अ)थो एतत्षण्णिवर्तनीति ॥१

षडेव निवर्तनानि निरुपहतानि करोति ॥२

स्वामिने भागमुत्सृजत्यनुज्ञातं वा गृह्णाति ॥३

प्राक्प्रातराशात्कर्षी स्यादस्यूतनासिकाभ्यां समुष्काभ्यामतु

दन्नारया मुहुर्मुहुरभ्युच्छन्दयन् ॥४

एतेन विधिना षण्णिवर्तनानि करोतीति षण्णिवर्तनी ॥५

कौशलीति ॥६

जलाभ्याशे कुदालेन वा फालेन वा तीक्ष्णकाष्ठेन वा खनति

ऽध्यायः] षणिनवर्तण्यादिवृत्तीनां स्वरूपकथनवर्णनम् । १८४७

बीजान्यावपति ॥७ कन्दमूलफलशकौषधीर्निष्पादयति ॥८
कुहालेन करोतीति कौहाली ॥९

ध्रुवया वर्तमानः शुक्लेन वाससा शिरो वेष्टयति भूत्यै त्वा
शिरो वेष्टयामीति ॥१०

ब्रह्मवर्चसमिति (मसि) ब्रह्मवर्चसाय त्वेति कृष्णाजिन-
मादत्ते ॥११ अब्लिङ्गाभिः पवित्रम् ॥१२

बलमसि बलाय त्वेति कमण्डलुम् ॥१३

धान्यमसि पुष्ट्यै त्वेति वीवधम् ॥१४

सखा मा गोपायेति दण्डम् ॥१५

अथोपनिष्क्रम्य व्याहृतीर्जपित्वा दिशामनुमन्त्रणं जपति ॥१६

पृथिवी चान्तरिक्षं च द्यौश्च नक्षत्राणि च या दिशः ।

अग्निर्वायुश्च सूर्यश्च पान्तु मां पथि देवता इति ॥१७

मानस्तोकीयं जपित्वा धामं प्रविश्य गृहद्वारे गृहद्वार आत्मानं
वीवधेन सह दर्शनात्संदर्शनीत्याचक्षते ॥१८

वृत्तेर्वृत्तेरवार्तायां तयैव तस्य ध्रुवं वर्तनाद्ध्रुवेति
परिकीर्तिता ॥१९ संप्रक्षालनीति ॥२०

उत्पन्नानामोषधीनां प्रक्षेपणम् ॥२१

निक्षेपणं नास्ति निचयो वा ॥२२

भाजनानि संप्रक्षाल्य न्युब्जतीति संप्रक्षालनी ॥२३

समूहेति ॥२४ अवारितस्थानेषु पथिषु वा क्षेत्रेषु

वाऽप्रीहतावकाशेषु वा यत्र यत्रौषधयो विद्यन्ते तत्र तत्र

समूहन्या समुह्य ताभिर्वर्तयतीति समूहा ॥२५

पालनीति ॥२६ अहिंसिकेत्येवेदमुक्तं भवति ॥२७

तुषविहीनांस्तण्डुलानिच्छति सज्जनेभ्यो बीजानि वा

पालयतीति पालनी ॥२८ शिलोञ्छेति ॥२९

अवारितस्थानेषु पथिषु वा क्षेत्रेषु वाऽप्रतिहतावकाशेषु वा

यत्र यत्रौषधयो विद्यन्ते तत्र तत्रैकैकं कणिशमुञ्छयित्वा

काले काले शिलैर्वर्तयतीति शिलोञ्छा ॥३० कापोतेति ॥३१

अवारितस्थानेषु पथिषु वा क्षेत्रेषु वाऽप्रतिहतावकाशेषु वा

यत्र यत्रौषधयो विद्यन्ते तत्र तत्राङ्गुलिभ्यामेकैकामोषधि-

मुञ्छयित्वा संदर्शनात्कपोतवदिति कापोता ॥३२

सिद्धेच्छेति ॥३३

वृत्तिभिः श्रान्तो वृद्धत्वाद्वातुक्षयाद्वा सज्जनेभ्यः सिद्धमन्न

मिञ्छतीति सिद्धेच्छा ॥३४

तस्याऽऽत्मसमारोपणं विद्यते संन्यासिवदुपचारः

पवित्रकाषायवासोवर्जम् ॥३५

वान्याऽपि वृक्षलतावल्लयौषधीनां च तृणौषधीनां च

श्यामाकजर्तिलादीनां वन्याभिर्वर्तयतीति वान्या ॥३६

अथाप्युदाहरन्ति ॥३७

मृगैः सह परिस्पन्दः संवासस्तेभिरेव च ।

तैरेव सदृशी वृत्तिः प्रत्यक्षं स्वर्गलक्षणमिति ॥३८

इति तृतीयप्रश्ने द्वितीयोऽध्यायः ।

ऽध्यायः] पचमानकापचमानकभेदेन वानप्रस्थस्य द्वैविध्यवर्णनम् १८४६

अथ तृतीयप्रश्ने तृतीयोऽध्यायः ।

पचमानकापचमानकभेदेन वानप्रस्थस्य द्वैविध्यवर्णनम् ।

अथ वानप्रस्थद्वैविध्यम् ॥१

पचमानका अपचमानकाश्चेति ॥२

तत्र पचमानकाः पञ्चविधाः ॥३

सर्वारण्यका वैतुषिकाः कन्दमूलफलभक्षाः शाकभक्षाश्चेति ॥४

तत्र सर्वारण्यका नाम द्विविधा द्विविधमारण्यमाश्रयन्त
इन्द्रावसिक्ता रेतोवसिक्ताश्चेति ॥८

तत्रेन्द्रावसिक्ता नाम वल्लीगुल्मलतावृक्षाणामानयित्वा
श्रपयित्वा सायं प्रातरग्निहोत्रं हुत्वा यत्यतिथिब्रतिभ्यश्च
दत्त्वाऽथेतरच्छे(शे)षभक्षाः ॥६

रेतोवसिक्ता नाम मांसं व्याघ्रवृकश्येनादिभिरन्य-
तमेन वा हतमानयित्वा श्रपयित्वा सायं प्रातरग्नि-
होत्रं हुत्वा यत्यतिथिब्रतिभ्यश्च दत्त्वाऽथेतरच्छे(शे)-
षभक्षाः ॥७

वैतुषिकास्तुषधान्यवर्जं तण्डुलानानयित्वा श्रपयित्वा
सायं प्रातरग्निहोत्रं हुत्वा यत्यतिथिब्रतिभ्यश्च दत्त्वा-
ऽथेतरच्छे(शे)षभक्षाः ॥८

कन्दमूलफलशाकभक्षाणामप्येवमेव । ६

पञ्चैवापचमानकाः ॥१०

उन्मज्जकाः प्रवृत्ताशिनो मुखेनाऽऽदायिनस्तोयाहारा
वायुभक्षाश्चेति ॥११

तत्रोन्मज्जका नाम लोहाश्मकरणवर्जम् (?) ॥१२

हस्तेनाऽऽदाय प्रवृत्ताशिनः ॥१३

मुखेनाऽऽदायिनो मुखेनाऽऽददते ॥१४

तोयाहाराः केवलं तोयाहाराः ॥१५

वायुभक्षा निराहाराश्चेति ॥१६

वैखानसानां विहिता दश दीक्षाः ॥१७

यः स्वशास्त्रमभ्युपेत्य दण्डं च मौनं चाप्रमादं च ॥१८

वैखानसाः शुष्यन्ति निराहाराश्चेति ॥१९

शास्त्रपरिग्रहः सर्वेषां ब्रह्मवैखानसानाम् ॥२०

न दुह्येदंशमशकान्हिमवांस्तापसो भवेत् ।

वनप्रतिष्ठः संतुष्टश्चीरचर्मजलप्रियः ॥२१

अतिथीन्पूजयेत्पूर्वं काले त्वाश्रममागतान् ।

देवविप्राग्निहोत्रे च युक्तस्तपसि तापसः ॥२२

कृच्छ्रां वृत्तिमसंहार्यां सामान्यां मृगपक्षिभिः ।

तदहर्जनसंभारां काषायकटुकाश्रयाम् ॥२३

परिगृह्य शुभां वृत्तिमेतां दुर्जनवर्जिताम् ।

वनवासमुपाश्रित्य ब्राह्मणो नावसीदति ॥२४

मृगैः सह परिस्पन्दः संवासस्ते(स्त्वे)भिरेव च ।

तैरेव सदृशी वृत्तिः प्रत्यक्षं स्वर्गलक्षणमिति ॥२५

इति तृतीयप्रश्ने तृतीयोऽध्यायः ।

ऽध्यायः] ब्रह्मचारिण अभक्ष्यभक्षणे प्रायश्चित्त वर्णनम् । १८५१

अथ तृतीयप्रश्ने चतुर्थोऽध्यायः ।

अथ ब्रह्मचारिण अभक्ष्यभक्षणे प्रायश्चित्त वर्णनम् ।

अथ यदि ब्रह्मचार्यव्रत्यमिव चरेत्मांसं वाऽशनीया-
त्स्त्रियं वोपेयात्सर्वास्वेवाऽऽर्तिष्वन्तराऽगारेऽग्निमुप-
समाधाय संपरिस्तीर्याग्निमुखात्कृत्वाऽथाऽऽज्याहुती-
रुपजुहोति ॥१

कामेन कृतं कामः करोति कामायैवेदं सर्वं यो मा
कारयति तस्मै स्वाहा ॥२

मनसा कृतं मनः करोति मनस एवेदं सर्वं यो मा
कारयति तस्मै स्वाहा ॥३

रजसा कृतं रजः करोति रजस एवेदं सर्वं यो मा
कारयति तस्मै स्वाहा ॥४

तमसा कृतं तमः करोति तमस एवेदं सर्वं यो मा
कारयति तस्मै स्वाहा ॥५

पाप्मना कृतं पाप्मा करोति पाप्मन एवेदं सर्वं यो मा
कारयति तस्मै स्वाहा ॥६

मन्युना कृतं मन्युः करोति मन्यव एवेदं सर्वं यो मा
कारयति तस्मै स्वाहेति ॥७

जयप्रभृति सिद्धिमा धेनुवरप्रदानात् ॥८

अपरेणाग्निं कृष्णाजिनेन प्राचीनग्रीवेणोत्तरलोम्ना
प्रावृत्य वसति ॥९

व्युष्टायां जघनार्धादात्मानमपकृष्य तीर्थं गत्वा
 प्रसिद्धं स्नात्वाऽन्तर्जलगतोऽघमर्षणेन षोडश प्राणा-
 यामान्धारयित्वाऽप्रसिद्धमाऽऽदित्योपस्थानात्कृत्वा-
 ऽऽचार्यस्य गृहानेति ॥१०

यथाऽश्वमेधावभृथ एवमेवैतद्विजानीयादिति ॥११

इति तृतीयप्रश्ने चतुर्थोऽध्यायः ॥४

अथ तृतीयप्रश्ने पञ्चमोऽध्यायः ।

अथ अघमर्षणकल्पव्यख्यानवर्णनम् ।

अथातः पवित्रातिपवित्रस्याघमर्षणस्य कल्पं व्याख्यामः ॥१

तीर्थं गत्वा स्नातः शुचिवासा उदकान्ते स्थण्डिल-

मुद्धृत्य सकृत्क्लिन्नेन वाससा सकृत्पूर्णेन पाणिना-

ऽऽदित्याभिमुखोऽघमर्षणं स्वाध्यायमधीयीत ॥२

प्रातः शतं मध्याह्ने शतमपराह्णे शतमपरिमितं वा ॥३

उदितेषु नक्षत्रेषु प्रसृतयावकं प्राशनीयात् ॥४

ज्ञानकृतेभ्योऽज्ञानकृतेभ्यश्चोपपातकेभ्यः सप्तरात्रात्प्रमुच्यते ॥५

द्वादशरात्राद् भ्रूणहननं गुरुतल्पगमनं सुवर्णस्तैन्यं

सुरापानमिति च तर्जयित्वैकविंशतिरात्रान्तान्यपि

तरति तान्यपि जयति ॥६

ऽध्यायः] आत्मकृतदुरितोपशमाय प्रसृतयावकस्य हवनविधिव ०१८५३

सर्वं तरति सव जयति सर्वक्रतुफलमवाप्नोति सर्वेषु
तीर्थेषु स्नानो भवति सर्वेषु वेदेषु चीर्णव्रतो भवति
स सर्वैर्दवर्जातो भवत्या चक्षुषः पङ्क्तिं पुनाति
कर्माणि चास्य सिध्यन्तीति बौधायनः ॥७

इति तृतीयप्रश्ने पञ्चमोऽध्यायः ॥५

अथ तृतीयप्रश्ने षष्ठोऽध्यायः ।

आत्मकृतदुरितोपशमाय प्रसृतयावकस्य हवनविधिवर्णनम् ।

अथ कर्मभिरात्मकृतैर्गुरुमिवाऽऽत्मानं मन्येताऽऽत्मार्थं
प्रसृतयावकं श्रपयेदुदितेषु नक्षत्रेषु ॥१

न ततोऽनौ जुहुयात् ॥२ न चात्र बलिकर्म ॥३

अशृतं श्रप्यमाणं शृतं चाभिमन्त्रयेत् ॥४

यवोऽसि धान्यराजोऽसि वारुणो मधुसंयुतः ।

निर्णोदः सर्वपापानां पवित्रमृषिभिः स्मृतम् ॥५

घृतं यवा मधु यवा आपो यवा अमृतं यवाः ।

सर्वं पुनीथ मे पापं यन्मया दुष्कृतं कृतम् ॥६

वाचा कृतं कर्मकृतं मनसा दुर्विचिन्तितम् ।

अलक्ष्मीं कालरात्रीं च सर्वं पुन(नी)थ मे यवाः ॥७

महापातकसंयुक्तं दारुणं राजकिल्बिषम् ।

बालवृद्धमधर्मं च सर्वं पुन(नी)थ मे यवाः ॥८

सुवर्णस्तैन्यमब्रत्यमयाज्यस्य च याजनम् ।
 ब्राह्मणानां परीवादं पुन(नी)थ मे यवाः ॥९
 गणान्नं गणिकान्नं च शूद्रान्नं श्राद्धसूतकम् ।
 चौरस्यान्नं नवश्राद्धं सर्वं पुन(नी)थ मे यवा इति ॥१०
 श्रप्यमाणे रक्षां कुर्यात् ॥११
 नमो रुद्राय भूताधिपतये द्यौः शान्ता कृणुष्व पाजः
 प्रसितिं न पृथ्वीमित्येतेनानुवाकेन ॥१२
 ये देवाः पुरःसदोऽग्निनेत्रा रक्षोहण इति पञ्चभिः पर्यायैः ॥
 मानस्तोके ब्रह्मा देवानामिति द्वाभ्याम् ॥१४
 श्रुतं च लघ्वशनीयात्प्रयतः पात्रे निषिच्य ॥१५
 ये देवा मनोजाता मनोयुजः सुदक्षा दक्षपितरस्ते नः
 पान्तु ते नोऽवन्तु तेभ्यो नमस्तेभ्यः स्वाहेति ॥१६
 आत्मनि जुहुयात् ॥१७
 त्रिरात्रं मेधार्थी षड्रात्रं पीत्वा पापकृच्छुद्धो भवति ॥१८
 सप्तरात्रं पीत्वा भ्रूणहननं गुरुतरुपगमनं सुवर्णस्तैन्यं
 सुरापानमिति च पुनाति ॥१९
 एकादशरात्रं पीत्वा पूर्वपुरुषकृतमपि पापं निर्णुदति ॥२०
 अपि वा गोनिष्क्रान्तानां यवानामेकविंशतिरात्रं पीत्वा
 गणान्पश्यति गणाधिपतिं पश्यति विद्यां पश्यति
 विद्याधिपतिं पश्यतीत्याह भगवान्बौधायनः ॥२१
 इति तृतीयप्रश्ने षष्ठोऽध्यायः ।

तृतीयप्रश्ने सप्तमोऽध्यायः ।

अथ कूष्माण्डहोमविधिवर्णनम् ।

अथ कूष्माण्डैर्जुहुयाद्योऽपूत इव मन्येत यथा स्तेनो यथा
भ्रूणहैवमेष भवति यो योनौ रेतः सिञ्चति यदर्वाचीन-
मेनो भ्रूणहत्यायास्तस्मान्मुच्यत इति ॥१

अयोनौ रेतः सित्त्वाऽन्यत्र स्वप्नादरेपो वा पवित्रकामः ॥२
अमावास्यायां पौर्णमास्यां वा केशश्मश्रुलोमनखानि
वापयित्वा ब्रह्मचारिकल्पेन व्रतमुपैति ॥२

संवत्सरं मासं चतुर्विंशत्यहं द्वादश रात्रीः षट् तिस्रो वा ॥४
न मांसमश्नीयान्न स्त्रियमुपेयान्नोपर्यासीत जुगुप्सेतानृतात् ॥५
पयोभक्ष इति प्रथमः कल्पः ॥६

यावकं वोपयुञ्जानः कृच्छ्रद्वादशरात्रं चरेत् ॥७

भिक्षेद्वा तद्विधेषु यवागूं राजन्यो वैश्य आमिक्षाम् ॥८
पूर्वाह्णे पाकयज्ञिकधर्मेणाग्निमुपसमाधाय संपरिस्तीर्या-
ऽऽग्निमुखात्कृत्वाऽथाऽऽज्याहुतीरुपजुहोति ॥९

यद्देवा देवहेडनं यद्दीव्यन्नृणमहं बभूवाऽऽयुष्टे विश्वतो
दधदिति ॥१०

एतैस्त्रिभिरनुवाकैः प्रत्यृचमाज्यस्य जुहुयात् ॥११

सिँहे व्याघ्र उत या पृदाकाविति चतस्रः स्रुवाहुतीः ॥१२

अग्नेऽभ्यावर्तिन्नग्ने अङ्गिरः पुनरूर्जा सह रय्येति चतस्रो-
ऽभ्यावर्तिनीहुत्वा समित्पाणिर्गजमानलोकेऽवस्थाय

वैश्वानराय प्रतिवेदयाम इति द्वादशर्चेन सूक्तेनोपतिष्ठते ॥१३

यन्मया मनसा वाचा कृतमेनः कदाचन

सर्वस्मा(त्तस्मा)न्मेडितो मोग्धि त्वं हि वेत्थ यथातथं

स्वाहेति ॥१४

समिधमाधाय वरं ददाति ॥१५

जयप्रभृति सिद्धमा धेनुवरप्रदानात् ॥१६

एक एवाग्नौ परिचर्य ॥१७ अथाग्न्याधेये ॥१८

यद्देवा देवहेडनं यददीव्यन्नृणमहं बभूवाऽऽयुष्टे विश्वतो

दधदिति ॥१९

पूर्णाहुतिं हुत्वाऽग्निहोत्रमारप्स्यमानो दशहोत्रा हुत्वा

दर्शपूर्णमासावारप्स्यमानश्चतुर्होत्रा हुत्वा चातुर्मास्यान्या-

रप्स्यमानः पञ्चहोत्रा हुत्वा पशुबन्धे षड्होत्रा सोमे

सप्तहोत्रा ॥२० विज्ञायते च ॥२१

कर्मादिष्वेतैर्जुहुयात्पूतो देवलोकान्समश्नुत इति हि

ब्राह्मणमिति हि ब्राह्मणम् ॥२२

इति तृतीयप्रश्ने सप्तमोऽध्यायः ।

अथ तृतीयप्रश्नेऽष्टमोऽध्यायः ।

अथ चान्द्रायणकल्पाभिधानवर्णनम् ।

अथातश्चान्द्रायणस्य कल्पं व्याख्यास्यामः ॥१

शुक्लचतुर्दशीमुपवसेत् ॥२

केशश्मश्रुलोमनखानि वापयित्वाऽपि वा श्मश्रूयेवाहतं
वासो वसानः सत्यं ब्रुवन्नावसथमभ्युपेयात् ॥३
तस्मिन्नस्य सकृत्प्रणीतोऽग्निररण्योर्निर्मन्थ्यो वा ॥४
ब्रह्मचारी सुहृत्प्रैषायोपकल्पी स्यात् ॥५
हविष्यं च व्रतोपायनीयम् ॥६

अग्निमुपसमाधाय संपरिस्तीर्याऽऽग्निमुखात्कृत्वा
पकाज्जुहोति ॥७

अग्नये या तिथिः स्यान्नक्षत्राय सदैवताय ॥८

अत्राह गोरमन्वतेति चान्द्रमसीं पञ्चमीं द्यावापृथिवीभ्यां
षष्ठीमहोरात्राभ्यां सप्तमीं रौद्रीमष्टमीं सौरीं नवमीं
वारुणीं दशमीमैन्द्रीमेकादशीं वैश्वदेवीं द्वादशीमिति ॥९
अथापराः समामनन्ति दिग्भ्यश्च सदैवताभ्य उरोरन्त-
रिक्षाय सदैवताय नवो जवो भवति जायमान इति
सौविष्टृकीं हुत्वाऽथैतद्विरुच्छिष्टं कंसे वा चमसे वा
व्युद्धृत्य हविष्यैर्व्यञ्जनैरुपसिच्य पञ्चदश पिण्डान्
प्रकृतिस्थान्प्राशनाति ॥१०

प्राणाय त्वेति प्रथमम् ॥११ अपानाय त्वेति द्वितीयम् ॥११

व्यानाय त्वेति तृतीयम् ॥१३ उदानाय त्वेति चतुर्थम् ॥१४

समानाय त्वेति पञ्चमम् ॥१५

यदा चत्वारो द्वाभ्यां पूर्वं यदा त्रयो द्वाभ्यां द्वाभ्यां पूर्वौ
यदा द्वौ द्वाभ्यां पूर्वं त्रिभिरुत्तरमेकं सर्वैः ॥१६

निग्राभ्याः स्थेति ॥१७

अपः पीत्वाऽथाऽऽज्यस्य जुहोति प्राणापान० वाङ्मनः०
 शिरःपाणि० त्वक्चर्म० शब्द० पृथिवी० अन्नमयप्राणमय-
 मनोमयविज्ञानमयानन्दमया मे शुध्यन्तां ज्योतिरहं
 विरजा विपाप्मा भूयासं स्वाहेति सप्तभिरनुवाकैः ॥१८
 जयप्रभृति सिद्धमा धेनुवरप्रदानात् ॥१९
 सौरीभिरादित्यमुपतिष्ठते चान्द्रमसीभिश्चन्द्रमसम् ॥२०
 अग्ने त्वं सुजागृहीति संविशञ्जपति ॥२१
 त्वमग्ने व्रतपा असीति प्रबुद्धः ॥२२
 स्त्रीशूद्रैर्नाभिभाषेत ॥२३ मूत्रपुरीषे नावेक्षेत ॥२४
 अमेध्यं दृष्ट्वा जपति ॥२५
 अनद्धं मनो दरिद्रं चक्षुः सूर्यो ज्योतिषां श्रेष्ठो दीक्षे मा मा
 हसीरिति ॥२६ प्रथमायामपरपक्षस्य चतुर्दश ग्रासान् ॥२७
 एवमेकापचयेनाऽऽमावास्यायाः ॥२८
 अमावास्यायां ग्रासो न विद्यते ॥२९
 प्रथमायां पूर्वपक्षस्यैको द्वौ द्वितीयस्याम् ॥३०
 एवमेकोपचयेनाऽऽपौर्णमास्याः ॥३१
 पौर्णमास्यां स्थालीपाकस्य जुहोत्यग्नये या तिथिः
 स्यान्नक्षत्रेभ्यश्च सदैवतेभ्यः ॥३२
 पुरस्ताच्छ्रोणाया अभिजितः सदैवतस्य हुत्वा गां
 ब्राह्मणेभ्यो दद्यात् ॥३३
 तदेतच्चान्द्रायणं पिपीलिकामध्यं विपरीतं यवमध्यम् ॥३४
 अतोऽन्यतरश्चरित्वा सर्वेभ्यः पातकेभ्यः पापकृच्छुद्धो
 भवति ॥३५

कामाय कामायैतदाहार्यमित्याचक्षते ॥३६
यं कामं कामयते तमेतेनाऽऽप्नोति ॥३७
एतेन वा ऋषय आत्मानं शोधयित्वा पुरा कर्माण्यसाधयन् ॥
तदेतद्वन्त्यं पुण्यं पुत्र्यं पौत्र्यं पशव्यमायुष्यं स्वर्ग्यं यशस्यं
सार्वकामिकम् ॥३८
नक्षत्राणां सूर्याचन्द्रमसोरेव सायुज्यं सलोकतामाप्नोति
य उ चैनदधीते य उ चैनदधीते ॥४०

इति तृतीयप्रश्नेऽष्टमोऽध्यायः ।

अथ तृतीयप्रश्ने नवमोऽध्यायः ।

अनश्नत्पारायणविधि व्याख्यानम् ।

अथातोऽनश्नत्पारायणविधिं व्याख्यास्यामः ॥१

शुचिवासाः स्याच्चीरवासा वा हविष्यमन्नमिच्छेदपः

फलानि वा ॥२

ग्रामात्प्राचीं वोदीचीं वा दिशमुपनिष्क्रम्य गोमयेन
गोचर्ममात्रं चतुरस्रं स्थण्डिलमुपलिप्य प्रोक्ष्य लवण-
मुल्लिख्याद्विरभ्युक्ष्याग्निमुपसमाधाय संपरिस्तीर्यैताभ्यो
देवताभ्यो जुहुयात् ॥३

अग्नये स्वाहा प्रजापतये स्वाहा सोमाय स्वाहा विश्वेभ्यो
देवेभ्यः स्वयंभुवः ऋग्भ्यो यजुष्यः सामभ्योऽथर्वभ्यः

श्रद्धायै प्रज्ञायै मेधायै श्रियै ह्रियै सवित्रे सावित्र्यै
सदसस्पतयेऽनुमतये च हुत्वा वेदादिमारभेत सततमधीयीत
नान्तरा व्याहरेन्न चान्तरा विरमेत् ॥४

अथान्तरा व्याहरेदथान्तरा विरमेत्त्रीन्प्राणायामानायम्य
वृत्तान्तादेवाऽऽरभेत ॥५

अप्रतिमायां यावता कालेन न वेद तावन्तं कालं तदधीयीत
स यदा जानीयादुक्तो यजुष्टः सामत इति ॥६

तद्ब्राह्मणं तच्छ्रान्दसं तद्वैवतमधीयीत ॥७

द्वादश वेदसंहिता अधीयीत ॥८

यदनेनानध्यायेऽधीयीत यद्गुरवः कोपिता यान्यकार्याणि
भवन्ति ताभिः पुनीते ॥९

शुद्धमस्य पूतं ब्रह्म भवति ॥१० अत ऊर्ध्वं संचयः ॥११

अपरा द्वादश वेदसंहिता अधीत्य ताभिरुशनसो लोक-
मवाप्नोति ॥१२

अपरा द्वादश वेदसंहिता अधीत्य ताभिर्वृहस्पतेर्लोक-
मवाप्नोति ॥१३

अपरा द्वादश वेदसंहिता अधीत्य ताभिः प्रजापतेर्लोक-
मवाप्नोति ॥ १४

अनश्नन्संहितासहस्रमधीयीत ब्रह्मभूतो विरजो ब्रह्म
भवति ॥१५

संवत्सरं भैक्षं प्रयुञ्जानो दिव्यं चक्षुर्लभते ॥१६

षण्मासान्यावकभक्षश्चतुरो मासानुदकसक्तुभक्षो द्वौ मासौ

ऽध्यायः] याप्यकर्मणोपेतस्य निष्क्रयार्थं जपादिनिरूपणम् १८६१

फलभक्षो मासमब्धक्षो द्वादशरात्रं वा प्राशनन्क्षिप्र-
मन्तर्धीयते ज्ञातीन्पुनाति सप्तावरान्सप्तपूर्वानात्मानं
पञ्चदशं पङ्क्तिं च पुनाति ॥१७

तामेतां देवनिश्रयणीमित्याचक्षते ॥१८

एतया वै देवा देवत्वमगच्छन्नुषयं श्रुषित्वम् ॥१९

तस्य ह वा एतस्य यज्ञस्य त्रिविध एवाऽऽरम्भकालः

प्रातःसवने माध्यंदिने सवने ब्राह्मे वाऽपररात्रे ॥२०

तं वा एतं प्रजापतिः सप्तर्षिभ्यः प्रोवाच सप्तर्षयो

महाजज्ञवे महाजज्ञुर्ब्राह्मणेभ्यो ब्राह्मणेभ्यः ॥२१

इति तृतीयप्रश्ने नवमोऽध्यायः ।

अथ तृतीयप्रश्ने दशमोऽध्यायः ।

अथ याप्यकर्मण्योपेतस्य निष्क्रयार्थं जपादिनिरूपणम् ।

उक्तो वर्णधर्मश्चाऽऽश्रमधर्मश्च ॥१

अथ खल्वयं पुरुषो याप्येन कर्मणा मिथ्या चरत्ययाज्यं

वा याजयत्यप्रतिप्राह्यस्य वा प्रतिगृह्णात्यनाश्वान्नस्य

वाऽन्नमशनात्यचरणीयेन वा चरति तत्र प्रायश्चित्तं कुर्यान्न

कुर्यादिति मीमांसन्ते ॥२

न हि कर्म क्षीयत इति कुर्यादित्येव ॥३

पुनः स्तोमेन यजेत ॥४ पुनः सवनमाश्रयतीति ॥५

अथाप्युदाहरन्ति ॥६ सर्वं पाप्मानं तरति तरति

ब्रह्महत्यां यो ऽश्वमेधेन यजत इति ॥७

अग्निष्टुता वाऽभिशस्यमानो यजेतेति ॥८

तस्य निष्क्रयाणि जपस्तपो होम उपवासो दानम् ॥९

उपनिषदो वेदादयो वेदान्ताः सर्वच्छन्दःसु संहिता मधून्य-

घमर्षणमथर्वशिरो रुद्राः पुरुषसूक्तं राजनरौहिणे बृहद्रथंतरे

पुरुषगतिर्महानामन्यो महावैराजं महादिवाकीर्त्य ज्येष्ठ-

साम्नामन्यतमद्व(मं ब)हिष्पवमानः कूष्माण्ड्यः सावित्री

चेति पावनानि ॥१०

उपसन्न्यायेन पयोव्रतता शाकभक्षता फलभक्षता मूल-

भक्षता प्रसृतयावको हिरण्यप्राशनं घृतप्राशनं सोमपान-

मिति मेध्यानि ॥११

सर्वे शिलोच्चयाः सर्वाः स्रवन्त्यः सरितः पुण्या हृदास्तीर्था-

न्यृषिनिकेतनानि गोष्ठक्षेत्रपरिष्कन्दा इति देशाः ॥१२

अहिंसा सत्यमस्तैन्यं सवनेषूदकोपस्पर्शनं गुरुशुश्रूषा

ब्रह्मचर्यमधःशयनमेकवस्त्रताऽनाशक इति तपांसि ॥१३

हिरण्यं गौर्वासोऽश्वो भूमिस्तिला घृतमन्नमिति देयानि ॥१४

संवत्सरः षण्मासाश्चत्वारस्त्रयो द्वावेकश्चतुर्विंशत्यहो

द्वादशाहः षडहस्त्रयहोऽहोरात्र एकाह इति कालाः ॥१५

एतान्यनादेशे क्रियेरन् ॥१६

एनःसु गुरुषु गुरुणि लघुषु लघूनि ॥१७

ऽध्यायः] चक्षुःश्रोत्रत्वग्घ्राणमनोव्यतिक्रमादिषु प्रायश्चित्तम् १८६३

कृच्छ्रातिकृच्छ्रौ चान्द्रायणमिति सर्वप्रायश्चित्तिः-

सर्वप्रायश्चित्तिः ॥१८

इति तृतीयप्रश्ने दशमोऽध्यायः ।

उक्तो वर्णधर्मश्चाऽऽश्रमधर्मश्च ॥१

अथातोऽनश्नत्पारायणविधिम् ॥२

अथातश्चान्द्रायणस्य ॥३ अथ कूष्माण्डैर्जुहुयात् ॥४

अथ कर्मभिरात्मकृतैः ॥५ अथातः पवित्रातिपवित्रस्य ॥६

अथ यदि ब्रह्मचार्यव्रत्यमिव चरेत् ॥७

अथ वानप्रस्थद्वैविध्यम् ॥८ य(अ)थो एतत्पुष्पिणिवर्तनीति ॥९

अथ शालीनयायावरचक्रचरधर्मकाङ्क्षिणाम् ॥१०

(इतरमेतद्वर्तते—अशीत्युत्तरशतश्लोकैः

समाप्तोऽयं दशखण्डयुक्तः तृतीयः प्रश्नः ।)

समाप्तोऽयं तृतीयः प्रश्नः ।

अथ चतुर्थः प्रश्नः ।

तत्र प्रथमोऽध्यायः ।

अथ चक्षुःश्रोत्रत्वग्घ्राणमनोव्यतिक्रमादिषु प्रायश्चित्तम् ।

प्रायश्चित्तानि वक्ष्यामो नानार्थानि पृथक्पृथक् ।

तेषु तेषु च दोषेषु गरीयांसि लघूनि च ॥१

यद्यत्र हि भवेद्युक्तं तद्वि तत्रैव निर्दिशेत् ।

भूयो भूयो गरीयः सु लघुष्वल्पीयसस्तथा (?) ॥२

विधिना शास्त्रदृष्टेन प्राणायामान्समाचरेत् ।

यद्युपस्थकृतं पापं पद्भ्यां वा यत्कृतं भवेत् ॥३

बाहुभ्यां मनसा वाचा श्रोत्रत्वग्घ्राणचक्षुषा ॥४

अपि वा चक्षुःश्रोत्रत्वग्घ्राणमनोव्यतिक्रमेषु त्रिभिः

प्राणायामैः शुध्यति ॥५

शूद्राग्निसौगमनभोजनेषु केवलेषु पृथक्पृथक्सप्ताहं सप्त सप्त
प्राणायामान्धारयेत् ॥६

अभक्ष्याभोज्यापेयान्नाद्यप्राशनेषु तथाऽपण्यविक्रयेषु

मधुमांसघृततैलक्षारलवणावरान्नवर्जेषु यच्चान्यदप्येवं

युक्तं द्वादशाहं द्वादश द्वादश प्राणायामान्धारयेत् ॥७

पातकपतनीयोपपातकवर्जेषु यच्चान्यदप्येवं युक्तमर्धमासं

द्वादश द्वादश प्राणायामान्धारयेत् ॥८

पातकपतनीयवर्जेषु यच्चान्यदप्येवं युक्तं द्वादश द्वादशाहा-

न्द्वादश द्वादश प्राणायामान्धारयेत् ॥९

पातकवर्जेषु यच्चान्यदप्येवं युक्तं द्वादशार्धमासान्द्वादश

द्वादश प्राणायामान्धारयेत् ॥१०

अथ पातकेषु संवत्सरं द्वादश द्वादश प्राणायामान्धारयेत् ॥

दद्याद्गुणवते कन्यां नम्रिकां ब्रह्मचारिणे ।

अपि वा गुणहीनाय नोपरुन्ध्याद्रजस्वलाम् ॥१२

ऽध्यायः] विवाहात्प्राक् कन्यायारजोदर्शने दोषनिरूपणम् १८६५

त्रीणि वर्षाण्यृतुमतीं यः कन्यां न प्रयच्छति ।
स तुल्यं भ्रूणहत्यायै दोषमृच्छत्यसंशयम् ॥१३
न याचते चेदेवं स्याद्याचते चेत्पृथक्पृथक् ।
एकैकस्मिन्नृतौ दोषं पातकं मनुरब्रवीत् ॥१४
त्रीणि वर्षाण्यृतुमती काङ्क्षेत पितृशासनम् ।
ततश्चतुर्थे वर्षे तु विन्देत सदृशं पतिम् ।
अविद्यमाने सदृशे गुणहीनमपि श्रयेत् ॥१५
बलाच्चेत्प्रहृता कन्या मन्त्रैर्यदि न संस्कृता ।
अन्यस्मै विधिवद्देया यथा कन्या तथैव सा ॥१६
निसृष्टायां हुते वाऽपि यस्यै भर्ता म्रियेत सः ।
सा चेदक्षतयोनिः स्याद्गतप्रत्यागता सती ॥१७
पौनर्भवेन विधिना पुनः संस्कारमर्हति ॥१८
त्रीणि वर्षाण्यृतुमतीं यो भार्यां नाधिगच्छति ।
स तुल्यं भ्रूणहत्यायै दोषमृच्छत्यसंशयम् ॥१९
ऋतुस्नातां तु यो भार्यां संनिधौ नोपगच्छति ।
पितरस्तस्य तन्मासं तस्मिन् रजसि शेरते ॥२०
ऋतौ नोपैति यो भार्यामनृतौ यश्च गच्छति ।
तुल्यमाहुस्तयोर्दोषमयोनौ यश्च सिञ्चति ॥२१
भर्तुः प्रतिनिवेशेन या भार्या स्कन्दयेदृतुम् ।
तां ग्राममध्ये विख्याप्य भ्रूणघ्नीं निर्धमेद्गृहात् ॥२२
ऋतुस्नातां न चेद्गच्छेन्नियतां धर्मचारिणीम् ।
नियमातिक्रमे तस्य प्राणायामशतं स्मृतम् ॥२३

प्राणायामान्पवित्राणि व्याहृतीः प्रणवं तथा ।
 पवित्रपाणिरासीनो ब्रह्म नैत्यं मभ्यसेत् ॥२४
 आवर्तयेत्सदा युक्तः प्राणायामान्पुनः पुनः ।
 आ केशान्तान्नखाग्राश्च तपस्तप्यत उत्तमम् ॥२५
 निरोधाज्जायते वायुर्वायोरग्निश्च जायते ।
 तापेनाऽऽपोऽधिजायन्ते ततोऽन्तः शुध्यते त्रिभिः ॥२६
 योगेनावप्यते ज्ञानं योगो धर्मस्य लक्षणम् ।
 योगमूला गुणाः सर्वे तस्माद्युक्तः सदा भवेत् ॥२७
 प्रणवाद्यास्तथा वेदाः प्रणवे पर्यवस्थिताः ।
 प्रणवो व्याहृतयश्चैव नित्यं ब्रह्म सनातनम् ॥२८
 प्रणवे नित्ययुक्तस्य व्याहृतीषु च सप्तसु ।
 त्रिपदायां च गायत्र्यां न भयं विद्यते क्वचित् ॥२९
 सव्याहृतिकां सप्रणवां गायत्रीं शिरसा सह ।
 त्रिः पठेदायत प्राणः प्राणायामः स उच्यते ॥३०
 सव्याहृतिकाः सप्रणवाः प्राणायामास्तु षोडश ।
 अपि भ्रूणहनं मासात्पुनन्त्यहरहर्धृताः ॥३१
 एतदार्थं तपः श्रेष्ठमेतद्धर्मस्य लक्षणम् ।
 सर्वदोषोपघातार्थमेतदेव विशिष्यत एतदेव विशिष्यत
 इति ॥३२

इति चतुर्थप्रश्ने प्रथमोऽध्यायः ।

अथ चतुर्थप्रश्ने द्वितीयोऽध्यायः ।

अथ प्रायश्चित्तविधिवर्णनम् ।

प्रायश्चित्तानि वक्ष्यामो नानार्थानि पृथक्पृथक् ।
 तेषु तेषु च दोषेषु गरीयांसि लघूनि च ॥१
 यद्यत्र हि भवेद्युक्तं तद्धि तत्रैव निर्दिशेत् ।
 भूयो भूयो गरीयःसु लघुष्वल्पीयसस्तथा (?) ॥२
 विधिना शास्त्रदृष्टेन प्रायश्चित्तानि निर्दिशेत् ।
 प्रतिग्रहीष्यमाणस्तु प्रतिगृह्य तथैव च ॥३
 ऋचस्तरत्समन्द्यस्तु चतस्रः परिवर्तयेत् ।
 अभोज्यानां तु सर्वेषामभोज्यान्नस्य भोजने ॥४
 ऋग्भिस्तरत्समन्दीयैर्मार्जनं पापशोधनम् ।
 भ्रूणहत्याविधिस्त्वन्यस्तं तु वक्ष्याम्यतः परम् ॥५
 विधिना येन मुच्यन्ते पातकेभ्योऽपि सर्वशः ॥६
 प्रणायामान्पवित्राणि व्याहृतीः प्रणवं तथा ।
 जपेदघमर्षणं सूक्तं पयसा द्वादश क्षपाः ॥७
 त्रिरात्रं वायुभक्षौ वा क्लिन्नवासाः प्लुतः शुचिः ।
 प्रतिषिद्धांस्तथाऽऽचारानभ्यस्यापि पुनः पुनः ॥८
 वारुणीभिरुपस्थाय सर्वपापैः प्रमुच्यत इति ॥९
 अथावकीर्ण्यमावास्यायां निश्यग्निमुपसमाधाय
 दार्विहोमिकीं परिचेष्टां कृत्वा द्वे आज्याहुती जहोति ॥१०
 कामावकीर्णोऽस्यवकीर्णोऽस्मि कामकामाय स्वाहा
 कामाभिद्रुग्धोऽस्मि कामकामाय स्वाहेति ॥११

हुत्वा प्रयताञ्जलिः (?) कवातिर्यङ्ङ्ग्निमुपतष्ठेत ॥१२

सं मा सिञ्चन्तु मरुतः समिन्द्रः सं बृहस्पतिः ।

सं माऽयमग्निः सिञ्चत्वायुषा च बलेन चाऽऽयुष्मन्तं
करोतु मेति ॥१३

प्रति हास्मै मरुतः प्राणान्दधाति प्रतीन्द्रो बलं प्रति
बृहस्पतिर्ब्रह्मवर्चसं प्रत्यग्निरितरत्सर्वं सर्वतनुर्भूत्वा
सर्वमायुरेति त्रिरभिमन्त्रयेत त्रिषत्या हि देवा इति
विज्ञायते ॥१४

योऽपूत इव मन्येत आत्मानमुपपातकैः ।

स हुत्वेतेन विधिना सर्वस्मापापात्प्रमुच्यते ॥१५

अपि वाऽनाद्यापेयप्रतिषिद्धभोजने दोषवच्च कर्म
कृत्वाऽभिसंधिपूर्वमनभिसंधिपूर्वं शूद्रायां च रेतः
सित्त्वाऽयोनौ वाऽब्लिङ्गाभिर्वारुणीभिश्चोपस्पृश्य
प्रयतो भवति ॥१६ अथात्युदाहरन्ति ॥१७

अनाद्यापेयप्रतिषिद्धभोजने विरुद्धधर्माचरिते च कर्मणि ।

मतिप्रवृत्तेऽपि च पातकोपमैर्विशुध्यतेऽथापि च सर्वपातकः ॥१८

त्रिरात्रं वाऽप्युपवसंस्त्रिरहोऽभ्युपेयादपः ।

प्राणानात्मनि संयम्य त्रिः पठेदधमर्षणम् ॥१९

यथाऽश्वमेधावभृथ एवं तन्मनुरब्रवीत् ॥२०

विज्ञायते च ॥२१

चरणं पवित्रं विततं पुराणं येन पूतस्तरति दुष्कृतानि ।

तेन पवित्रेण शुद्धेन पूता अति पाप्मानमरातिं तरेम इति ॥

इति चतुर्थप्रश्ने द्वितीयोऽध्यायः ।

अथ चतुर्थप्रश्ने तृतीयोऽध्यायः ।

प्रायश्चित्तविधिवर्णनम् ।

प्रायश्चित्तानि वक्ष्यामो विख्यातानि विशेषतः ।

समाहितानां युक्तानां प्रमादेषु कथं भवेत् ॥१

ॐ पूर्वाभिर्व्याहृतोभिः सर्वाभिः सर्वपातकेष्वाचामेत् ।

यत्प्रथममाचामति तेनर्वेदं प्रीणाति यद्द्वितीयं तेन

यजुर्वेदं यत्तृतीयं तेन सामवेदम् ॥४

यत्प्रथमं परिमार्ष्टि तेनार्थर्ववेदं यद्द्वितीयं तेनेतिहास-

पुराणम् ॥४

यत्सव्यं पाणिं प्रोक्षति पादौ शिरो हृदयं नासिके चक्षुषी

श्रोत्रे नाभिं चोपस्पृशति तेनौषधिवनस्पतयः सर्वाश्च

देवताः प्रीणाति ॥५

तस्मादाचमनादेव सर्वस्मात्पापात्प्रमुच्यते ॥६

अष्टौ वा समिध आदध्यात् ॥७

देवकृतस्यैनसोऽवयजनमसि स्वाहा ॥८

मनुष्यकृतस्यैनसोऽवयजनमसि स्वाहा ॥९

पितृकृतस्यैनसोऽवयजनमसि स्वाहा ॥१०

आत्मकृतस्यैनसोऽवयजनमसि स्वाहा ॥११

यद्दिवा च नक्तं चैनश्चक्रम तस्यावयजनमसि स्वाहा ॥१२

यत्स्वपन्तश्च जाग्रतश्चैनश्चक्रम तस्यावयजनमसि स्वाहा ॥१३

यद्विद्वांसश्चाविद्वांसश्चैनश्चक्रम तस्यावयजनमसि स्वाहा ॥१४

एनस एनसोऽवयजनमसि स्वाहेति ॥१५

एतैरष्टाभिर्हुत्वा सर्वस्मात्पापात्प्रमुच्यते ॥१६

अथाप्युदाहरन्ति ॥१७

अघमर्षणं देवकृतं शुद्धवत्यस्तरत्समाः ।

कूष्माण्डयः पावमान्यश्च विरजा मृत्युलाङ्गलम् ॥१८

दुर्गा व्याहृतयो रुद्रा महादोषविनाशना इति ॥१९

इति चतुर्थप्रश्ने तृतीयोऽध्यायः ।

.....

अथ चतुर्थप्रश्ने चतुर्थोऽध्यायः ।

प्रायश्चित्तविधिवर्णनम् ।

प्रायश्चित्तानि वक्ष्यामो विख्यातानि विशेषतः ।

समाहितानां युक्तानां प्रमादेषु कथं भवेत् ॥१

ऋतं च सत्यं चेत्येतदघमर्षणं त्रिरन्तर्जले पठन्सर्व-

स्मात्पापात्प्रमुच्यते ॥२

आऽयं गौः पृश्निरक्रमीदित्येतामृचं त्रिरन्तर्जले

पठन्सर्वस्मात्पापात्प्रमुच्यते ॥३

द्रुपदादिव मुमुचान इत्येतामृचं त्रिरन्तर्जले पठन्सर्व-

स्मात्पापात्प्रमुच्यते ॥४

हंसः शुचिषदित्येतामृचं त्रिरन्तर्जले पठन्सर्वस्मात्

पापात्प्रमुच्यते ॥५

अपि वा सावित्रीं गायत्रीं पच्छोऽर्धचंशस्ततः समस्मा-
मित्येतामृचं त्रिरन्तर्जले पठन्सर्वस्मात्पापात्प्रमुच्यते ॥६॥

अपि वा व्याहृतीर्व्यस्ताः समस्ताश्चेति त्रिरन्तर्जले
पठन्सर्वस्मात्पापात्प्रमुच्यते ॥७॥

अपि वा प्रणवमेव त्रिरन्तर्जले पठन्सर्वस्मात्पापात्प्रमुच्यते ॥
तदेतद्धर्मशास्त्रं नापुत्राय नाशिष्याय नासंवत्सरोषिताय
दद्यात् ॥८॥

सहस्रं दक्षिणा ऋषभैकादशं गुरुप्रसादो वा-
गुरुप्रसादो वा ॥९॥

इति चतुर्थप्रश्ने चतुर्थोऽध्यायः ।

अथ चतुर्थप्रश्ने पञ्चमोऽध्यायः ।

कृच्छ्रसांतपनादि व्रतविधिवर्णनम् ।

अथातः संप्रवक्ष्यामि सामर्ग्यजुरथर्वणाम् ।
कर्मभिर्यैरवाप्नोति क्षिप्रं कामान्मनोगतान् ॥१॥
जपहोमेष्ट्रियन्त्राद्यैः शोधयित्वा स्वविग्रहम् ।
साधयेत्सर्वकर्माणि नान्यथा सिद्धिमश्नुते ॥२॥
जपहोमेष्ट्रियन्त्राणि करिष्यन्नादितो द्विजः ।
शुक्लपुण्यादिनर्क्षेषु केशश्मश्रूणि वापयेत् ॥३॥

स्नायात्त्रिषवणं पायादात्मानं क्रोधतोऽनृतात् ।
 स्त्रीशूद्रैर्नाभिभाषेत ब्रह्मचारी हविर्ब्रतः ॥४
 गोविप्रपितृदेवेभ्यो नमस्क्रुर्याद्दिवा स्वपन् ।
 जपहोमेष्टियन्त्रस्थो दिवास्थानो निशासनः ॥५
 प्राजापत्यो भवेत्कृच्छ्रो दिवारात्रावयाचितम् ।
 क्रमशो वायुभक्षश्च द्वादशाहं त्र्यहं त्र्यहम् ॥६
 अहरेकं तथा नक्तमज्ञातं वायुभक्षणम् ।
 त्रिवृदेष परावृत्तो बालानां कृच्छ्र उच्यते ॥७
 एकैकं ग्रासमश्नीयात्पूर्वोक्तेन त्र्यहं त्र्यहम् ।
 वायुभक्षस्त्यहं चान्यदतिकृच्छ्रः स उच्यते ॥८
 अन्बुभक्षस्त्यहानेतान्वायुभक्षस्ततः परम् ।
 कृच्छ्रातिकृच्छ्रस्तृतीयस्तु विज्ञेयः सोऽतिपावनः ॥९
 त्र्यहं त्र्यहं पिबेदुष्णं पयः सर्पिः कुशोदकम् ।
 वायुभक्षस्त्यहं चान्यत्तप्तकृच्छ्रः स उच्यते ॥१०
 गोमूत्रं गोमयं क्षीरं दधि सर्पिः कुशोदकम् ।
 एकरात्रोपवासश्च कृच्छ्रः सांतपनः स्मृतः ॥११
 गायत्र्याऽऽदाय गोमूत्रं गन्धद्वारेति गोमयम् ।
 आप्यायस्वेति च क्षीरं दधिक्राव्णेति वै दधि ॥१२
 शुक्रमसि ज्योतिरसीत्याज्यं देवस्य त्वेति कुशोदकम् ।
 गोमूत्रभागत्तस्यार्धं शकृत्क्षीरस्य तत्त्रयम् ॥१३
 द्वयं दध्नो घृतस्यैक एकश्च कुशवारिणः ।
 एवं सांतपनः कृच्छ्रः श्रपाकमपि शोधयेत् ॥१४

गोमूत्रं गोमयं चैव क्षीरं दधि घृतं तथा ।
 पञ्चरात्रं तदाहारः पञ्चगव्येन शुभ्यति ॥१५
 यतात्मनोऽप्रमत्तस्य द्वादशाहमभोजनम् ।
 पराको नाम कृच्छ्रोऽयं सर्वपापप्रणाशनम् ॥१६
 गोमूत्रादिभिरभ्यस्तमेकैकं तं त्रिसप्तकम् ।
 महासांतपनं कृच्छ्रं वदन्ति ब्रह्मवादिनः ॥१७
 एकवृद्ध्या सिते पिण्डानेकहान्याऽसिते ततः ।
 पक्षयोरुपवासौ द्वौ तद्धि चान्द्रायणं स्मृतम् ॥१८
 चतुरः प्रातरशनीयात्पिण्डान्विप्रः समाहितः ।
 चतुरोऽस्तमिते सूर्ये शिशुचान्द्रायणं चरेत् ॥१९
 अष्टावष्टौ मासमेकं पिण्डान्मध्यं दिने स्थिते ।
 नियतात्मा हविष्यस्य यतिचान्द्रायणं चरेत् ॥२०
 यथा कथंचित्पिण्डानां द्विजस्तिष्ठस्त्वशीतयः ।
 मासेनाशनन्हविष्यस्य चन्द्रस्येति सलोकताम् ॥२१
 यथोद्यंश्चन्द्रमा हन्ति जगतस्तमसो भयम् ।
 एवं पापाद्भयं हन्ति द्विजश्चान्द्रायणं चरन् ॥२२
 कणपिण्याकतक्राणि यवाचामोऽनिलाशनः ।
 एकत्रिपञ्च सप्तेति पापघ्नोऽयं तुलापुमान् ॥२३
 यावकः सप्तरात्रेण वृजिनं हन्ति देहिनाम् ।
 सप्तरात्रोपवासो वा दृष्टमेतन्मनीषिभिः ॥२४
 पौषभाद्रपदज्येष्ठा आर्द्राकाशातपाश्रयात् ।
 त्रीञ्छुक्लान्मुच्यते पापात्पतनीयाहते द्विजः ॥२५

गोमूत्रं गोमयं क्षीरं दधि सर्पिः कुशोदकम् ।
 यवाचामेन संयुक्तो ब्रह्मकूर्चोऽतिपावनः ॥२६
 अमावास्यां निराहारः पौर्णमास्यां तिलाशनः ।
 शुक्लकुष्णकृतात्पापान्मुच्यतेऽब्दस्य पर्वभिः ॥२७
 भैक्षहाराः सन्निहोत्रिभ्यो मासेनैकेन शुष्यति ।
 यायावरवनस्थेभ्यो दशभिः पञ्चभिर्दिनैः ॥२८
 एकाहधनिनोऽन्नेन दिनेनैकेन शुष्यति ।
 कापोतवृत्तिनिष्ठस्य पीत्वाऽपः शुष्यते त्रिभिः ॥२९
 ऋग्यजुः सामवेदानां वेदस्यान्यतमस्य वा ।
 पारायणं त्रिरभ्यस्येदनश्नन्सोऽतिपावनः ॥३०
 अथ चेत्त्वरते कर्तुं दिवसे मारुताशनः ।
 रात्रौ जले स्थितो व्युष्टः प्राजापत्येन तत्समम् ॥३१
 गायत्र्यष्टसहस्रं तु जपं कृत्वोत्थिते रवौ ।
 मुच्यते सर्वपापेभ्यो यदि न भ्रूणहा भवेत् ॥३२
 योऽन्नदः सत्यवादी च भूतेषु कृपया स्थितः ।
 पूर्वोक्तयन्त्रशुद्धेभ्यः सर्वेभ्यः सोऽतिरिच्यते ॥३३

अथ चतुर्थप्रश्ने पञ्चमोऽध्यायः ।

अथ चतुर्थप्रश्ने षष्ठोऽध्यायः ।

अथ मृगारेष्टिः पवित्रेष्टिश्च वर्णनम् ।

समाधुच्छन्दसा रुद्रा गायत्री प्रणवान्विता ।
 सप्त व्याहृतश्चैव जप्याः पापविनाशनाः ॥१
 मृगारेष्टिः पवित्रेष्टिस्त्रिहविः पावमान्यपि ॥२
 इष्टयः पापनाशिन्यो वैश्वानर्या समन्विताः ।
 इदं चैवापरं गुह्यमुच्यमानं निबोधत ॥३
 मुच्यते सर्वपापेभ्यो महतः पातकादृते ।
 पवित्रैर्मार्जनं कुर्वन् रुद्रैकादशिकां जपन् ॥४
 पावित्राणि घृतैर्जुह्वन्प्रयच्छन्हेमगोतिलान् ।
 योऽश्नीयाद्यावकं पक्वं गोमूत्रे सशकृदसे ।
 सदधिक्षीरसर्पिष्के मुच्यते सौंऽहसः क्षणात् ॥५
 प्रसूतो यश्च शूद्रायां येनागम्या च लङ्घिता ।
 सप्तरात्रात्प्रमुच्येते विधिनैतेन तावुभौ ॥६
 रेतोमूत्रपुरीषाणां प्राशनेऽभोज्यभोजने ।
 पर्याधानेऽप्ययोरेतत्परिवित्ते च भेषजम् ॥७
 अपातकानि कर्माणि कृत्वैव सुबहून्यपि ।
 मुच्यते सर्वपापेभ्य इत्येतद्वचनं स ताम् ॥८
 मन्त्रमार्गप्रमाणं तु विधानं समुदीरितम् ।
 भारद्वाजादयो येन ब्रह्मणः साम्य(सम)तां गताः ॥९
 प्रसन्नहृदयो विप्रः पूयोगादस्य कर्मणः ।
 कामांस्तान्स्तानवाप्नोति ये ये कामा हृदि स्थिताः ॥१०

इति चतुर्थप्रश्ने षष्ठोऽध्यायः ।

अथ चतुर्थप्रश्ने सप्तमोऽध्यायः ।

अथ वेद पवित्राणामभिधानवर्णनम्

निवृत्तः पापकर्मभ्यः प्रवृत्तः पुण्यकर्मसु ।

यो विप्रस्तस्य सिध्यन्ति विना यन्त्रैरपि क्रियाः ॥१॥

ब्राह्मणा ऋजवस्तस्माद्यद्यदिच्छन्ति चेतसा ।

तत्तदासादयन्त्याशु संशुद्धा ऋजुकर्मभिः ॥२॥

एवमेतानि यन्त्राणि तावत्कार्याणि धीमता ।

कालेन यावतोपैति विग्रहः शुद्धिमात्मनः ॥३॥

एभिर्यन्त्रैर्विशुद्धात्मा त्रिरात्रोपोषितस्ततः ।

तदारभेत येनधिं कर्मणा प्राप्तुमिच्छति ॥४॥

क्षापपित्रं सहस्राक्षो मृगारांहोमुचौ गणौ ।

पावमानश्च कूष्माण्ड्यो वैश्वानर्य ऋचश्च याः ॥५॥

घृतौदनेन ता जुह्वत्सप्राहं सवनत्रयम् ।

मौनव्रतो हविष्याशी निगृहीतेन्द्रियः ॥६॥

सिंहे स इत्यपां पूर्णं पात्रेऽवेक्ष्य चतुष्पथे ।

मुच्यते सर्वपापेभ्यो महतः पातकादपि ॥७॥

वृद्धत्वे यौवने बाल्ये यः कृतः पापसंचयः ।

पूर्वजन्मसु वाऽज्ञातस्तस्मादपि विमुच्यते ॥८॥

भोजयित्वा द्विजानन्ते पायसेन सुसर्पिषा ।

गोभूमितिलहेमानि भुक्तवद्भ्यः प्रदाय च ॥९॥

विप्रो भवति पूतात्मा निर्दग्धवृजिनेन्धनः ।

काम्यानां कर्मणां योग्यस्तथाऽऽधानादिकर्मणाम् ॥१०॥

इति चतुर्थप्रश्ने सप्तमोऽध्यायः ।

ऽध्यायः] गणहोमफलमेतदध्यापनादौ फलनिरूपणञ्च १८७७

अथ चतुर्थप्रश्नेऽष्टमोऽध्यायः ।

अथ गणहोमफलमेतदध्यापनादौ फलनिरूपणञ्च ।

अतिलोभात्प्रमादाद्वा यः करोति क्रियामिमाम् ।

अन्यस्य सोऽहसाऽऽविष्टो गरगीरिव सीदति ॥१

आचार्यस्य पितुर्मातुरात्मनश्च क्रियामिमाम् ।

कुर्वन्भात्यर्कवद्विप्रः सा कार्येषामतः क्रिया ॥२

क एतेन सहस्राक्षं पवित्रेणाकरोच्छुचिम् ।

अग्निं वायुं रविं सोमं यमादींश्च सुरेश्वरान् ॥३

यत्किञ्चित्पुण्यनामेह त्रिषु लोकेषु विश्रुतम् ।

विप्रादि तत्कृतं केन पवित्रक्रिययाऽनया ॥४

प्राजापत्यमिदं गुह्यं पापघ्नं प्रथमोद्भवम् ।

समुत्पन्नान्यतः पश्चात्पवित्राणि सहस्रशः ॥५

योऽध्यायनर्तुपक्षाहाब्जुहोत्यष्टौ गणानिमान् ।

पुनाति चाऽऽत्मनो वंश्यान्दश पूर्वान्दशापरान् ॥६

ज्ञायते चामरैर्द्युस्थैः पुण्यकर्मणि भूस्थितः ।

देववन्मोदते भूयः स्वर्गलोकेऽपि पुण्यकृत् ॥७

एतानष्टौ गणान्होतुं न शक्नोति यदि द्विजः ।

एकोऽपि तेन होतव्यो रजस्तेनास्य नश्यति ॥८

सूनवो यस्य शिष्या वा जुह्वत्यष्टौ गणानिमान् ।

अध्यापनपरिक्रीतैरंहसः सोऽपि मुच्यते ॥९

धनेनापि परिक्रीतैरात्मपापजिघांसया ।

हावनीया ह्यशक्तेन नावसाद्यः शरीरधृक् ॥१०

धनस्य क्रियते त्यागः कर्मणां सुकृतामपि ।
 पुंसोऽनृणस्य पापस्य विमोक्षः क्रियते क्वचित् ॥११
 मुक्तो यो विधिनैतेन सर्वपापार्णसागरात् ।
 आत्मानं मन्यते शुद्धं समर्थं कर्मसाधने ॥१२
 सर्वपापार्णमुक्तात्मा क्रिया आरभते तु याः ।
 अयत्नेनैव ताः सिद्धिं यान्ति शुद्धशरीरिणः ॥१३
 प्राजापत्यमिदं पुण्यमृषीणां समुदीरितम् ।
 इममध्यापयेन्नित्यं धारयेच्छृणुतेऽपि वा ॥१४
 मुच्यते सर्वपापेभ्यो ब्रह्मलोके महीयते ।
 यान्सिसाधयिषुर्मन्त्रान्द्वादशाहानि ताञ्जपेत् ॥१५
 घृतेन पयसा दध्ना प्राश्य निश्येदनं सकृत् ।
 दशवारं तथा होमः सर्पिषा सवनत्रयम् ॥१६
 पूर्वसेवा भवेदेषा मन्त्राणां कर्मसाधने ।
 मन्त्राणां कमसाधन इति ॥१७

इति चतुर्थप्रश्नेऽष्टमोऽध्यायः ।

अतिलोभात्प्रमादाद्वा ॥१ निवृत्तः पापकर्मभ्यः ॥२
 समाधुच्छन्दसा रुद्राः ॥३ अथातः संप्रवक्ष्यामि ॥४
 प्रायश्चित्तानि वक्ष्यामः ॥५ प्रायश्चित्तानि वक्ष्यामः ॥६
 प्रायश्चित्तानि वक्ष्यामः ॥७ प्रायश्चित्तानि वक्ष्यामः ॥८

इति चतुर्थः प्रश्नः ॥

समाप्ताचेयं बौधायनस्मृतिः ।

समाप्तश्चायं धर्मशास्त्रस्य (स्मृतिसन्दर्भस्य)


तृतीयोभागः ।

ॐ तत्सद्ब्रह्मार्पणमस्तु ।

THE SMRITI SANDARBHA

*COLLECTION OF THE SEVENTEEN
DHARMASHASTRIC TEXTS
BY MAHARSHIES.*

Volume III



NAG PUBLISHERS
11-A/U.A. JAWAHAR NAGAR (P. O. BUILDING)
DELH-1110007